
त्वदीयाभिर्वाग्भिस्तव जननि वाचां स्तुतिरियम् ॥ 

सादर्यलहरी 


बाई , 


चार कच्या - बच्यांक सोडून वैतना 
" कुत्रां इयेलां गोबरांत , 
आनी पोरां गेली नगरांत ! " 
असां म्हणान तूं तळमळलय . 
पण तुज्या दोळ्यांतली दुखां 
आमकां दिसांक दिलय ना ! 
तुजे पुण्यायेन नगरांत गेल्ली 
पोरां बऱ्याक पावली ! 
तुज्या तोंडांतले सरस्पतीन 
तुज्या एका पोराक कायतरी सुचलां ! 
तां तुज्या पांयांर ओंपतंय . 
आनी मागतंय , अशीच बुद्धी दी ! 

आमकां ल्हानपणांत श्रीगणेशायनमः म्हणून पैलो धडो पाटयेर चिरूंक 
घालताले . कसल्याय कामाचे सुरवातीक गणपतीक नमस्कार केलो की 
कामांत यश मेळटा , अशी त्या वेळार लोकांची स्रद्धा आसली . ताजेनंतर 
शिक्षणशात्यांनी सोद लायलो , की बरोंवचे पैली वाचूंक शिकोंवचें . आनी 
गणेशांतलो ग वचून गवतांत बसलो . भुरग्यांचे शिकप चालू जालें : “ ग , ग , रे , 
गवतांतला ! " गेल्या धा वर्मात आमी हाजे फुडें पावल्यात ! आमच्या भुरग्यांचे 
शिक्षण ‘ ए फॉर अॅपला'न सुरू जाता . आमची भुरगी सुंदर कविता म्हणटातः 
" बा , बा , ब्लॅक शीप- " आनी डान्स शिकतात . आनीक खूप खुप शिकतात . . 
आनी केन्ना केन्ना गोष्टी वाचतात : " वन्स अपॉन अ टायम अ किंग कॉल्ड 
दशरथा हँड अ सन नेम्ड रामा , हू मॅरीड सायता , द डॉटर ऑफ जनका . " 
ही भुरगीं खंय चल्लीं ? अमेरिकेक . आनी थैची भुरगी खंय चल्ली ? -कळंगुटी ! 

सरकारचो आलाशिरो नासतना गोंयां मराठी साळो चलताल्यो ! देवळांनी 
आनी घराघरांत आमच्या जाणत्यांनी आमकां धर्म - नीत - संस्कृताय शिकली . 
सद्या आमच्या अर्थिक आनी समाजीक , उद्योगीक आनी विज्ञानीक काडाओडीत 
आमकां देवळांत वचूंक फावना ! आनी घरांत पुजा आनी स्तोत्रां म्हणपाक वेळ 
ना ! आमच्या भुरग्यांक अभ्यास खूप आसता . स्तोत्र म्हणपाक तांकां फुरसत 
जायना ! केन्नाकेनाय आमकां दिसता , की ह्या भुरग्यांक आपली संस्कृताय 
आमी शिकवक जाय . कशी शिकोंवची ? कोण शिकोंवची ? शिकली तर ती 
पद्धतीन शिकोंवय जाय . ना जाल्यार लोक हांसतले ! 

आनी श्रीपादबाब आमगेले थे येतात ! अशेंच कितेंय उलैतात आनी 
एक दीस म्हणटात , " हें कोंकणी बरैलां तें आयकात . “ यक्षप्रस्न " . संस्कृत आनी 
कोंकणी . सोपं आसा . वाचतकीर भुरग्यांक समजतले . " 

श्रीपादबाब म्हज्या मनांतलेच उलतात . आनी म्हाका धीर उरना ! 
हांवें तांकां तडांयच करून सांगले , " छापात . बेगीन . " 

आनी श्रीपादबाबांक श्रीसीताराम पाठशाळेची याद जाता . ते शाळेन 
पेडणेंच्यो चार पिळग्यो शिकैल्यो आनी गांवांतले भुरगे चारय दिशांनी पराक्रम 
गाजोंवक गेले . श्रीपादबाब म्हणटात , " श्रीसीताराम , हे नांव घेवन बरपावळ 

बरोवया . हे पुण्यवान आत्मे एका काळार आमच्या गांवांत वावुल्ले ! आनी तांचे 
पुण्यायेन आमी मोठे जाले ! तांच्या उगडासान आमकां कितेंय बरें बरें सुचतलें , 
आनी आमच्या फुडल्या पिळग्यांक अमेरिकेक वचून कळंगुटी ' येवचे पडचें ना ! 

कुटुंबांत चार आठ वर्साचे भुरगें आसता , आनी ताजे आवैक ल्हान 
बाळ जाता , तेन्ना त्या जाणट्या भुरग्याक ह्या नवीन जल्मल्ल्या भुरग्याविशीं 
दुस्वास दिसूक लागता . आवै त्या ल्हान बाळाची चड अपुर्बाय करता , तें ह्या 
जाणटया भुरग्याक सहन जायना . हे भुरग्यांचे मानसशास्त्र वेव्हारांत खूप 
सुधारिल्ल्या भासांतल्या महान विद्वानांक लेगीत लागू जाता , हाचे आमकां 
अजाप दिसता ! कोंकणी भास उदरगतीक येता . तिका शेजारच्या भासांच्या 
अभिमान्यांनी आशीर्वाद दिवन आपल्या मनाचे मोठेपण दाखोवन दिवचें . 
कोंकणी लोकांत आपली मायभास मोठी करपाचे सामर्थ्य आस , आनी ती भास 
मुखार सरतली हातूंत दुबाव ना . दुसन्या भासांच्या विद्वानांक हे भाशेविशीं 
जायतें ज्ञान आस . ताणीय कोंकणी भाशेंत आपल्या मोठेपणाक योग्य अशा 
विशयाचेर पुस्तकां बरोवन आमचेकडेन धाडल्यार आमी ती उजवाडाक 
हाडूं , आनी योग्य ती तस्रीप तांकां दिव , हाची ताणी खात्री बाळगुंची . 

हेर भाशी विद्वानांक आनी त्या भासांक आमी मान दितात , आनी तांकां 
बरें मागतात . त्यो भासो आमी पैलीभाशेन शिकतले आनी शिकयतले . आनी 
कोंकणी भाशेक आवैचो मान दिवन वैर काडटले . हो निजाचो नेम आस . 

" बरयात , श्रीपादबाब , बरयात . अशें बरयात की भुरगीं वाचून बरी देख 
घेतली . आपले मूळ विसरुंची नात . इंग्लेज , पुर्तुगेज , रशियन भासो शिकपी 
भुरगीं संस्कृत भास कठीन म्हणून मोखून मारची नात . आमीच तांकां शिकोंवक 
जाय ! देवळांत , मठांतल्यान तांकां शिकोवक संद मेळना जाल्यार , ल्हान ल्हान 
पुस्तकांतल्यान तांकां शिकोवया : धर्म एव हतो हन्ति । 

म्हाका कोंकणीत बरोवपाची सवंय ना . वाचप्यांखातीर आजून हांवें केना 
बरोंवक ना . पुण श्रीपादबाबांचो हट्ट , की हांवेंच हो रकानो भरचो . हे पुस्तक 
उजवाडाक हाडपाक म्हाका चड संतोष जाता . श्रीरवळनाथाचे कृपेन आनी 
वाचप्यांच्या आशिर्वादान अशी संद आमकां मेळत रावची अशें मागतां . हो 
आमचो पैलोच प्रयत्न आसा . जाणट्यांनी आमकां वाट दाखोंवची ही मागणी . 
संवसार पाडवो , शके १८ ९ ८ 

-राजेंद्र वासुदेव देशप्रभु 


वळख 


भौ . श्रीपादबाब देसाय पेडणेंचे . हांव काणकोणचो , खोलांतलो . आमच्या 
दोगांयच्या पायांर नक्षत्रां पडल्यांत . हांव काणकोण - पणजे - मुंबै - कुवेट - बी 
भोंवतां . श्रीपादबाब पेडणे - गोंय - मुंबै - पुणे - इंग्लंड - बडोदा - नागपूर भोंवतात . 
मदीं मदी , म्हळ्यार धा - वीस वर्सानी आमी एकामेकांक मेळटात , आनी वरभर 
खबरी मारतात . परती धा पंद्रा वर्साक राखण लागता . हाली दोन वर्मा 
आमी दोगय मुंबैत आशिल्ल्यान चड फावटी मेळ्ळे . चड खबरी माल्ल्यो . 
आनी आमकां कळून आयलें , की आमी एके माळेत गुथिल्ले मणी आसात . 
ही माळ म्हळ्यार कोंकणी संस्कारांची . श्रीपादबाब कांय वर्सी गोमन्तक 
छापखान्यांत वावरिल्ले . थें तांचेर भौ . काशिनाथबाब नायकांनी तांदुळ 
मारिल्ले . डॉ . भाई नगर्सेकारान तांचेर परते तांदुळ मारून ही कुड जागती केली . 
आनी श्रीपादबाबांनी एक पुस्तक बरोंवक घेतले . चारदोन पानां बरैताले 
आनी हाडून म्हाका वाचूंक दिताले . ते वाचून म्हाका भुरगेपणांतल्यो यादी 
जांवक लागल्यो . हळुहळू श्रीपादबाबालें पुस्तक बरोवन जालें , आनी छापून 
सोंपलें . आनी एक दिस ते म्हाका सांगतात की , “ गोविंदबाब , ह्या पुस्तकाक 
तुमी प्रस्ताव बरोवन दियात ! " म्हाका दिसले , हे म्हजी फकाणां मारतात . 
हांवें सांगले , “ घांटार दर आयली म्हण बुकल्यांचेर गोणयो घालतात गा ? " 
ही म्हण आयकून श्रीपादबाबांक कौतुक दिसले , ते म्हज्या लक्षात आयलें . 
पुण ताणी म्हजेर तांदुळ माल्ले , ते घराकडे पावता म्हणसर म्हज्या लक्षांत 
आयलें ! 

कोंकणी भाशेचे उदरगतीची नबत वाजल्या , आनी धोलार बडी पडत 
पडत ठांयची दुगण जांवक आयल्या . कोंकणी भाशेचें दूद पिल्ल्या प्रत्येक गड्याक 
भार येवक फावो . हो भार म्हळ्यार देवाची सासाय , शक्ती . मागीर भीड 
मुरवत बी दांवीं तुटटात . ताकतीक मर्याद उरना . आनी दोळे पेटूक लागतात . . 

श्रीपादबाबांनी ' यक्षप्रस्न ' हे आख्यान संस्कृतांतल्यान कोंकणींत हाडून 
आमकां वाडले . आजमेरेन मराठी , इंग्लिश , पुर्तुगेज , फ्रांसेजबी भासांच्या 
साहित्यांच्या दरयांत मजेंत पंवतालों . आज संस्कृत झरी , निर्मळ उदक 
पिवन ' आगळोच अणभव आयलो . आजवेर हातापायांनी आनी बुद्दीन 

अर्थ - उमेद केली . आपल्याच जाणटेल्यांनी भुरगेपणांत कितें शिकल्लें ताजो 
आतां उगडास जालो . तांचेकडल्यान आनीक शिकपाचे खूप उल्लां ही जाणीव 
जाली . ' यक्षप्रस्नान एक संवसार दोळ्यांमुखार उबो केलो . राजकुळांत 
जल्माक येवन , सम्राट म्हणून धर्मान राज्य चलोवन , ते राज्य आनी वैभव 
दैवगतीन व्हगडावन , बारा वर्सा वनवास काडिल्लो राजा देवाकडेन राज्य 
मागना ! वैभव मागना ! मागता कितें ? तर “ देवा म्हाका लोभ आनी 
मोह हातूंत घुसपांव नाका . तांचेर म्हाका जैत मेळोवन ' दी . ' हो आमच्या 
आर्य लोकांचो आदर्श . 

ही शिकवण लोकांमुखार कोंकणी भाशेत दवरची म्हणून श्रीपादबाबांनी 
हे पुस्तक बरैलां . हे पुस्तक कोंकणी लोकांनी परतें परतें वाचून पळोवचे अशें 
म्हाका दिसता . बुद्दीन आनी विज्ञानान ( Science ) सगळो संवसार 
जिखू येत , अशें कांय बुदवंतांक दिसता . आनी सुर्वेक थोडे थोडे यश मेळूक 
लागले , की मनीस बुद्दिवादी म्हणून फुगता . एक दिस ताज्या बुद्दिवादाचो 
फुगो फुटटा . आनी मागीर “ हो संवसार फट " अशें म्हणून तो निराश 
जाता . मोठे कर्तबगार गुणी मनीस मागीर वनिवर्सी दुःखाची जीण जगतात . 

अशें जांवक फावना . जाणटयांनी शिकैल्लें तत्वज्ञान आमी विसरसारकें 
ना . आनीक नवीन तत्वज्ञान शिकून तांतूंत भर घालची . पुण हजारांनी 
वर्थ्यांच्या तपांनी जोडिल्लें ज्ञान पोन्ने म्हणून मोखून मारचे न्हय , हो श्रीपाद 
बाबांचो हावेस . 

तांच्या वावरांत तांकां पूर्ण यश मेळचें म्हणून हांव मागतां . ताणी आनीकूय 
असली पुस्तकां बरोंवची . 


-गोविंद वि.प्र . देसाय 


१ एप्रील १ ९ ७६ 
माहीम हाऊस , 
मोगल लेन , मुंबै १६ . 


मखलाशी 


हे पुस्तक भुरग्यांखातीर आसा . 
भुरग्यांनू , भद्रं वः । देव तुमचे कल्याण करूं . 

कोंकणांत आमच्या भुरगेपणांत देवळांनी , घरांनी संस्कृत भाशेंतले ग्रंथ 
वाचताले . मंत्र , श्लोक बी म्हणटाले . ते सदा कानार पडटाले आनी संस्कृत 
भास शिकचेली भुरग्यांक आवड जाताली . आतां ही पुराणां - किर्तनां कमी 
जाल्यांत . म्हणून ल्हान ल्हान पुस्तकांतल्यान संस्कृत भाशेतल्या बऱ्या बऱ्या 
आख्यानांचो अर्थ आनी फोडणिशी भुरग्यांच्या हातांत पडत , तर ते ही 
आख्यानां वाचून शाणे जातले . म्हणून हांवें हो पैलोच ल्हानसो प्रयत्न केला . 

हांव बरोवपी न्हय . हांव लोकांनी बरेल्लें जुळोवपी , म्हळ्यार छापखान्यांत 
कंपोज करून छापपी . चाळीस वर्सी हांवें हो धंदो केलो . सुर्वेक म्हाका एक 
टायप जुळोवपी आनी कोंकणी पुस्तकां छापपी शण मेळ्ळो . तो म्हजो गुरू , 
भौ . काशीनाथबाब नायक . ताणी पैल्या पांवड्याची कोंकणी पुस्तकां छापली . 
ती पुस्तकां शणै गोंयबाबांनी बरेल्ली . काशीनाथबाबांनी ती आपल्या हातांनी , 
मान मोडून , रातदिस वावरून छापली . फाटीफुडे पळेनासतना किरवंटीचे दुडु 
खर्च करून कोंकणी सरस्पतीची पुजा बांदली . आनी लोक आपणाक हांसताले 
आनी पिसो म्हणून हेडायताले तेंय सोंसलें ! 

महाभारतांतल्यो कौरव पांडवांच्यो काणयो भुरगेपणांत आयकिल्ल्या 
कांय वीरांनी धर्तरेवैली दैत्यांची साम्राज्यां उलथून घालून देवाधर्माची 
राज्यां वसली . दुसऱ्या काय जाणांनी चालू भासांनी महाभारतांतली शिकवण 
बरोवन भक्तिचो मळो पिकैलो . आनी समाजाची माणसुकी तिगयली . म्हणून 
महाभारतांतलें एक ल्हानशें आख्यान घेवन भुरग्यांखातीर हे ल्हानशें पुस्तक 
बरोंवचें , अशें म्हज्या मनांत आयलें . 

हाचेपैलींच हे काम जांवक जाय आसले . पुण सामान्य मनशांकडल्यान 
पोट भरपाविरैत दुसरे काय जायना . तशेंच म्हजें जालें . म्हजो जायत्या वर्साचो 
मित्र डॉक्टर भाई नगर्सेकार हाणी म्हाका सांगले की , “ धार्मिक विशयाचेर 
कोंकणीत पुस्तकां बरै . " आनी ताकालागून हे पुस्तक बरोवन जालें . 

हैं ' यक्षप्रस्ना'चे आख्यान महाभारताच्या वनपर्वांतल्या निमाण्या चार 

अध्यायांत आस . हे आख्यान सांगून वैशंपायन ऋषी सांगता , की ही बापुय 
पुतांची म्हळ्यार यमदेव आनी युधिष्ठिराची गोष्ट वाचतल्यांचे कल्याण जाता . 
चालू भासांनी महाभारताचे अणकार आसतात , तांतूंत थोड्याभितर ही गोष्ट 
दिल्ली उरता . एका यक्षान चार पांडवांक माल्ले , युधिष्ठिरान ताच्या प्रस्नांच्यो 
जापो दिल्यो ; आनी त्या यक्षान म्हळ्यार यमदेवान चारूय पांडवांक जिवे 
केले . यक्षाचे दोनचार प्रस्न आनी युधिष्ठिराच्यो तितल्योच जापो इतलेच त्या 
पुस्तकांनी उरता . 

यक्षप्रस्न म्हळ्यार कुवाडी , हुमाणी , बिड्डी . दुसऱ्याचे बुद्दीची परीक्षा 
घेवक असली बिड्डी घालतात . ह्या पुस्तकांत मूळ महाभारतांतले संस्कृत 
भाशेंतलें यक्षाख्यान चडशें आयलां . कोंकणींत ताजो अणकार आनी मदींमदीं 
म्हाका कितें सुचलें तें इल्लें इल्लें बरयलां . सुर्वेक कौरवपांडवांची यक्षा 
ख्यानामेरेनची इल्ल्याभितर खबर दिल्या . ते खबरीक ' पूर्वपरिग्रह ' हे यक्षाचे 
' पूर्वनेम ' ह्या अर्थाचें नांव दिला . कौरव - पांडवामदीं जो इतिहास वनपर्वामेरेन 
घडलो , ज्या स्वभावांचे ते लोक जावन गेले , आनी जे भाशेन ते वागले , तशें घड्रंक 
नाशिल्लें , तर हे यक्षाख्यान घडचें नासले . पांचूय पांडवांचो यक्षाकडेन 
म्हळ्यार यमदेवाकडेन संबंध आयलो . तांतले चार बुद्धिमान , पराक्रमी वीरां 
प्रमाण वागले आनी मरून गेले . पांचवो युधिष्ठिर . ताणे आपले बुद्दीन आनी 
विवेकान मरणाक जिखून , आपले भाव परते मेळोवन , देवाकडल्यान वरदान 
घेवन ते सुखी जाले . ह्याफुडें महाभारतांत ह्या युधिष्ठिराचे आशंत रावून 
आनी कृष्ण भगवानाचे कृपेन पांडव सदांच आपले जिणेच्या कलहांत विजयी 
जाले ; आनी तांचे कल्याण जालें . निखटया बळग्यान आनी बुद्दीन मनशाचें 
कल्याण जायना . मनशाक आपले जिणेत यश मेळपाक सगळ्यांत पैली धर्म , 
मागीर अर्थ , ताचे फाटल्यान काम , आनी जिणेचें सार्थक जांवचेखातीर निमाणे 
मोक्षाची गरज पडटा , हे महाभारताचें सार . 

क्रिस्तस्वाम्यान बायबलांत ' Vigilance - दाक्ष्यं ' म्हणून धर्माची फोडणिशी 
केली ( मॅथ्यू , अध्याय २४ , ३६-४२ ) , आनृशंस्यं परो धर्मः – Thou shalt love 
thy neighbour as thyself ( मॅथ्यू , अध्याय २२-३९ ) म्हणून सांगले . मनशाक 
भोनजातीचेर मोग करूंक जमता . पुण शेजान्याचेर मोग करप कठीन आसता , 
म्हणपाचे मनशाच्या स्वभावाचें ज्ञान क्रिस्तस्वामी जाणटालो . मातृदेवो भव , 


पितृदेवो भव , हे क्रिस्तांवांचे म्हत्वाचे तत्व . युधिष्ठिरान , रामान , जाणट्यांक 
सुख दिवचे , म्हणून जिवाचे रान केले . क्रिस्तस्वाम्यान सांगले , " तुजेकडल्यान 
जो कोण कितें मागून व्हरता , ताका तुजे सगळे वैभव दी , आनी परतें कांय मागू 
नाका . ” ( ल्यूक , अध्याय ६-३० ) कर्मण्येवाधिकारस्ते मा फलेषु कदाचन । 
“ वावर करचेलो तुजो अधिकार . फळाचेर तुजें बिलकुल हक ना , ” अशें कृष्ण 
भगवान अर्जुनाक सांगता . ( भगवद्गीता २-४७ ) .निखटे धर्मपुस्तकांचे पारायण 
केले म्हणून पुण्य लाभना , हे युधिष्ठिर सांगता : - यः क्रियावान् स पंडितः । 
क्रिस्तस्वाम्यान तेच सांगला : “ जाणे म्हजो उपदेश आयकून घेतलो आनी 
त्याप्रमाण आपले वर्तन सुदारले ना , ताणे बुनयाद नाशिल्ले घर बांदले . हुंवार 
येतकूच ते घर व्हावन गेले . ” ( ल्यूक , अध्याय ७-४९ ) . अनन्याश्चिन्तयन्तो 
मां ये जनाः पर्युपासते । तेषां नित्याभियुक्तानां योगक्षेमं वहाम्यहम् ।। 
( भगवद्गीता , ९ -२२ ) कृष्ण भगवानान ह्या श्लोकांत सांगलां की “ दुसरे सगळे 
सोडून दिवन म्हजी जे कोण भक्ती करतात , तांकां हांव पुराय सांबाळटां . " 
क्रिस्तस्वाम्यान सांगले , “ जांचो हात नांगर धरपांत घुसपला आनी मन संसारांत 
रमला , तांकां देवाच्या राज्यांत जागो ना " . ( ल्यूक , अध्याय १०-६२ ) . आपले 
प्रार्थनेंत क्रिस्तस्वाम्यान “ म्हाका मोहात घालू नाका , ” म्हणून देवाकडेन मागले . 
युधिष्ठिरान यमधर्माकडे हेच मागले . “ जयेयं लोभमौहौ च । देवा , लोभ आनी 
मोह हांचेर म्हाका जैत मेळू दी . ” सगळ्या धर्मग्रंथांतली मुळावी शिकवण 
चडकरून सारकीच उरता . 

भुरग्यांनी हे आख्यान कोंकणींतल्यान वाचचें . मुळांत संस्कृतय वाच .. 
म्हणटकूच तांकां संस्कृत भाशेची गोडी लागतली ; आनी संस्कृत भाशेचे खणीत 
जी श्रेष्ठ विचारांची , कल्पनांची रत्नां - माणकां उरतात , ती तांकां मेळून तांची 
जीण सुदरतली . आमचे भुरगे दोतोर , वकील , व्यापारी , शास्त्रज्ञ , राज्यकर्ते 
जावनच खऱ्या अर्थान सुखी जांवचे नात . ताणी भौतिक ज्ञान मेळोवकूच 
जाय . चंद्रार पावटी मारूंकच जाय . पुण थें पावतकूच कशे वागचें तें शिकचे 
खातीर युधिष्ठिराचो धर्म शिकूक जाय . आमच्या जाणटेल्यांकडल्यान चारित्र्य 
आनी श्रद्धा शिकून घेवक जाय . सुखानाम् तुष्टिरुत्तमा । हे ध्यानांत उरचे 
म्हणून संस्कृत भास थोडी थोडी शिकिल्ली आसची . ना जाल्यार धनाचे राशीर 
बसून लेगीत मनीस दुःखी जावपाचो धोको आसता . सगळे ऐश्वर्य मेळेलें आनी 

मनशाक समाधान मात मेळ्ळे ना ; तर ताचो उपयोग कितें ? म्हणून भुरग्यांक 
ल्हानपणापासूनच समाधानी जावपाचो मार्ग जाणट्यांनी शिकवक जाय . 
तो शिकोंवचेखातीर जाणट्यांनी आपण स्वतः समाधानी आसूक जाय . तें 
समाधान रामायण , महाभारत , भागवत , ज्ञानेश्वरी , दासबोध , बायबल हांच्या 
अभ्यासान मेळटा . ' समाधान साधूजनांचेनि योगें । ' अशें रामदासान म्हणून 
दवल्लां . हे साधुजन संतांच्या पुस्तकांत मेळटात . मोठ्या लोकांचो हो अणभव 
आस . म्हाका आनीक नवें अशें लोकांक कांय सांगपा , ना . 

दोन तीन म्हैन्यांपैली हे पुस्तक हांव बरैतलों म्हणून हांवच नकळ आसलों . 
भाईन सांगले म्हणून बरैलें . पुस्तक बरैतासतना ते छापून उजवाडाक कोण 
हाडटलो हाचो विचार हांवें केलो ना . एक दिस खबरी करतां करतां सबायेक 
भौमान्य राजेंद्रसायब देशपरोब हांकां एक पान वाचून दाखैलें . ताणी म्हळे , 
" छापात . बेगीन . जबाबदारी म्हजी ! ” म्हजे जिणेत हाचे पैलीय काय 
अद्भुतां घडिल्ली आसात . हे पुस्तक हेय एक अद्भुत ! ह्या पुस्तकाक लागून 
कांय लोकांक प्रसंगार बरी बुद्द सुचली तर म्हज्या वावराचें भांगर जालें . 

हे पुस्तक बरैतासतना जायत्या जाणांनी म्हाका तेंको दिला . तांच्या 
रिणांत हांव सुखान दिस काडीन . देव तांचे बरें करूं . 

अहं बकस्तण्डुलमत्स्यभक्षो । 
ग्रथितं मया पुस्तकं चारु दिष्ट्या ॥ 
आज्ञापितोऽस्मि सत्पुरुषैस्तदर्थ । 
नाहं शक्तो पठकान्बुद्धिमन्तान् ।। 
समाधातुं परिकरैरप्रबुद्धेः । 

युक्ताः क्षन्तुं मे प्रमादान्भवन्तः ।। 
हांव एक शीत आनी नुसते खावपी बकें ! नशिबान हांवें एक बरें 

पुस्तक 
गांथलें . सत्पुरुषांनी म्हाका तशी आज्ञा केल्ली . म्हज्या अज्ञानी प्रयत्नांनी हांव 
बुदवंत अशा वाचप्यांचे समाधान करूंक पावचों ना . म्हजे गुन्यांव भोगसूक 
तुमी वाचपी समर्थ आसात . 

श्रीदेव तळखांबो तुमकां सगळ्यांक पावू . 
संवसार पाडवो , 

- श्रीपाद र . देसाय 
शके १८ ९ ८ 


यक्षप्रस्न 


पूर्वपरिग्रहः - पैलो नेम 


नारायणं नमस्कृत्य नरं चैव नरोत्तमम् । 

देवी सरस्वतीं व्यासं ततो जयमुदीरयेत् ॥ 
सगळ्या देवांचो देव नारायण , नर म्हळ्यार जाणे अर्जुनाचो अवतार 
घेतलो तो नर ऋषी , नरोत्तम म्हळ्यार कृष्ण भगवान , सरस्वती देवी 
आनी व्यास महर्षि हांकां नमस्कार करून महाभारत म्हणचें . 

नमोऽस्तु ते व्यास विशालबुद्धे फुल्लारविंदायतपत्रनेत्र । 

येन त्वया भारततैलपूर्णः प्रज्वालितो ज्ञानमयः प्रदीपः ।। 
जाणे महाभारत हो ग्रंथ रचून , जणुं काय तो ग्रंथ हेच तेल भरून 
ज्ञानाचो मोठो दिवो परजळलो , त्या फुलिल्ल्या कमळाच्या मोठ्या पाखळ्यां 
सारके दोळे आशिल्ल्या विशाळ बुद्दीच्या व्यासा , तुका आमचो नमस्कार ! 

व्यास महर्षीन ऋग्वेद , यजुर्वेद , सामवेद आनी अथर्ववेद ह्या चार 
वेदांचे संपादन केले . म्हळ्यार ते एकठांय हाडून तांची ऊँचे थें मांडणी 
केली . मागीर ताणे कृष्ण भगवानाच्या कर्तुपान घडून आयिल्लो महाभारत 
हो कौरव - पांडवांचो इतिहास रचलो . लाखभर ओवयांचो , अठरा पर्वांत 
रचिल्लो हो ग्रंथराज ! हाका पांचवो वेद म्हणून विद्वान लोक हाचो 
गौरव करतात . यतो धर्मस्ततो जयः । मैं धर्म आसता थें जैत मेळटा , 
हे संवसाराक शिकोंवचे म्हणून व्यासान महाभारत रचलें . 

ऊर्ध्वबाहु विरौम्येष न कश्चिच्छऋणोति माम् । 

धर्मादर्थश्च कामश्च स धर्मः किं न सेव्यते ? ॥ 
" हात वैर उबारून हांव लोकांच्या कानींकपाळी आडडून सांगतां , 
आनी म्हनें कोण आयकनात ! धर्मान चल्ले तर अर्थ म्हळ्यार ह्या संव 

सारांतलें यश आनी इच्छा पूर्ण जातात . तर तो धर्म कित्याक पाळचो 
न्हय ? " अशें व्यास विचारता . 


महाभारतांत पांच पांडवामदी धर्मोदात्त नायक प्रत्यक्ष धर्माचो अवतार 
पांडू राजाचो व्हडलो कुंवर युधिष्ठिर . ताच्या फाटल्यान भीम हो धा 
हजार हत्तींच्या इतलो बळिष्ठ म्हणून प्रसिद्ध ! तिसरो राजकुंवर अर्जुन 
हो सगळ्या संवसारांत धनुर्विद्येत श्रेष्ठ आनी भगवान कृष्णाचो प्रिय मित्र . 
चौथो भाव नकुळ हो सुंदर आनी शूर . पांचवो सहदेव हो शाणो आनी 
शूर . युधिष्ठिर हो धर्मनीतीन सगळ्या संवसाराक देख घालून दिवपी ! 
ताचे चारूय भाव जल्मवेर ताचे आज्ञेत वावुल्ले . आपल्या चारूय भावां 
कडल्यान पराक्रम करोवन संवसार जिवून युधिष्ठिरान कुळाक यश 
जोडलें आनी धर्माक पाळो दिलो . 

लहानपणापासून पांडव संवसार - सुखांत दुर्दैवी ! तशे सगळे मोठे 
मनीस सामान्य लोकांचे नदरेन दुःखीच उरतात ! राम , कृष्ण , भगवान 
बुद्ध , शंकराचार्य , ज्ञानेश्वर , तुकाराम , शिवाजी राजा , महात्मा गांधी , 

, 
अब्राहाम लिंकन , येशू क्रिस्त हाणी सगळ्यांनी संवसारी जिणेत हाल 
सोसून संवसाराक धर्म शिकलो . धर्माचे रक्षण करपाखातीर देव तांच्या 
रुपान संवसारांत वावुल्लो . 

परित्राणाय साधूनाम् विनाशाय च दुष्कृताम् । 

धर्मसंस्थापनार्थाय संभवामि युगे युगे ॥ 
“ साधूंचे रक्षण करूंक आनी दुष्ट लोकांक ख्यास्त लावन धर्माची 
स्थापना करचे खातीर , हांव प्रत्येक युगांत जल्म घेतां . ” अशें कृष्ण 
भगवान गीतेत सांगता . 

कुरुवंशांतलो व्हडलो राजकुंवर धृतराष्ट्र आंधळो , म्हणून ताचो धाकलो 
पराक्रमी भाव पांडू राजा जालो . ताणे आपल्या पराक्रमान संवसार 

जिखलो . ताज्यो दोन राणयो : एक यादव कुळांतली कृष्णाची मावळण 
कुन्तीभोज राजाक पोसकी दिल्ली ती कुन्ती , आनी दुसरी माद्री . 
ल्हानपणांत कुन्तीन दुर्वास ऋषीची सेवा केल्ली , म्हणून ताणे प्रसन्न 
जावन तिका पांच मंत्र दिले . ते मंत्र जपतकूच सूर्य , यम , वायू , इंद्र 
आनी अश्विनीकुमार ह्या देवांबरोबर संबंध येवन कुन्तीक पुत्र जातले , 
असो दुर्वासाचो वर आसलो . लग्न जांवचे पैलींच कुन्तीन परीक्षा 
पळोवक सुर्याचो मंत्र जपलो , तेन्ना सुर्याच्या तेजान तिका कर्ण नांवाचो 
कुंवर झालो . अब्रूच्या भयान कुन्तीन ताका गंगेत सोडलो . तेन्ना अधिरथ 
नांवाच्या रथ चलोवयाक तो मेळ्ळो , आनी ताणे ताका ल्हानाचो व्हड 
केलो . परशुरामाकडल्यान विद्या शिकून तो वीर जालो आनी दुर्योधना 
कडेन इष्टागत करून तो अंग देशाचो राजा जालो . 

पराक्रमी पांडू राजाक दुर्दैवान एका ऋषीच्या स्रापाक लागून भुरगीं 
जायनात जाली . तो राज्याक कंटाळून दोगीय राणयांक घेवन वनांत 
वचून 

रावलो . घोवाचे आज्ञेन कुन्तीन यमदेव , वायु आनी इंद्र ह्या तीन 
देवांचे मंत्र जपले . तेन्ना तिका युधिष्ठिर , भीम आनी अर्जुन अशे तीन 
कुंवर जाले . पांडूचे सांगणेन कुन्तीन अश्विनीकुमारांचो मंत्र आपले 
सवतीक माद्रीक शिकैलो , आनी तिका त्या देवांकडल्यान दोन जुवळे 
कुंवर जालेः ते नकुळ आनी सहदेव . पांडू राजा वनांतच मेलो , आनी 
माद्री ताचेबरोबर सती गेली . कुन्तीन पांचय राजकुंवरांक हस्तिनापुराक 
हाडले आनी तांकां ल्हानाचे व्हड केले . 

पांडू मेलो तेन्ना धृतराष्ट्र हस्तिनापुरचो राजा जालो . ताची राणी 
गांधारी . तिका दुर्योधन , दुःशासन , विकर्ण बी अशे शंबर पुत्र जाले . 
तांकां कौरव म्हणटाले . भीष्म आजो राज्याचो कारभार चलैतालो . ताणे 
कृपाचार्य आनी द्रोणाचार्य ह्या गुरूंकडल्यान कौरव - पांडवांक शस्त्रास्त्र 
विद्या शिकोवन घेतली . 

पांडवांत युधिष्ठिर लहानपणापासून शांत , प्रेमळ , सत्यवादी आनी 
धर्मिष्ट . भीम बळिष्ट , शूर आनी आडांगी . अर्जुन बुद्धिमान , शूर आनी 
जाणट्यांची सेवा करून तांचे आज्ञेत रावपी . नकुळ , सहदेव हे सुंदर , 
शूर आनी शाणे . भीम लहानपणांत सदांच कौरवांक भेष्टायतालो आनी 
तांची तीड काट्टालो . म्हणून दुर्योधनबी कौरव ताजो दुस्वास करताले . 
भीमाक जिवो मारचेखातीर कौरवांनी ताका वीख घालें , आनी कोणाक 
नकळटां हातपाय बांदून ताका तळ्यांत बुडैलो ! तो नशिबान वांचलो . 
मागीर धृतराष्ट्र आनी कौरवांनी कुन्तीक आनी पांचांय पांडवांक वारणावत 
नांवाच्या पशिल्ल्या गांवांत जात्रेक म्हणून धाडले . थें तांकां एका लाखेच्या 
घरांत वसतेक दवरून रातचो त्या घराक उजो लावयलो ! पांडवांच्या 
विदूर बापोलयान पैलींच ह्या कौरवांच्या कटाची युधिष्ठिराक सुनशा 
दिल्यान पांडव जागृत रावले , आनी जळट्या घरांतल्यान रातचे पळून 
गेले . भेस बदलून गांवोगांव भीक मागत ते ब्राह्मणाच्या वेशांत पांचाळ 
देशांत पावले . थें द्रुपद राजान आपली कन्या द्रौपदीचे संयवर मांडिल्लें . 
संयवराक सगळ्या भारतांतले राजा आइल्ले . तांतूंत कौरव , कर्ण , श्रीकृष्ण 
बी सगळे आसले . पांडव ब्राह्मणांच्या भेसांत वचून माटवांत ब्राह्मणांमदीं 
बसले . द्रुपदान संयवरांत एक पण लाइल्लोः माटवाच्या पाष्टाक एक चक्र 
आशिल्ले ; ताचेर एक मासो धुंवतालो . जमनीचेर आयदनांत आशिल्या 
तेलांत त्या माशाचे रूप पळोवन बाण मारून वैल्या माशाचो दोळो 
फोडीत ताका द्रौपदी माळ घालतली ! अर्जुनान हो मत्स्यभेद केलो आनी 
द्रौपदीन ताका माळ घाली . पांडव द्रौपदीक घेवन वचूंक लागले तेन्ना 
कौरव , कर्ण बी तांकां आडांवक आयले ! पांडवांनी कौरवांक बी मार 
घालून द्रौपदीक घेवन ते आपल्या बिराडाक गेले . कुन्तीचे आज्ञेन पांचूय 
पांडवांकडेन द्रौपदीचे लग्न जालें ! द्रौपदीक आनी कुंतीक घेवन द्रुपद 
राजाचे जांवय म्हणून पांडव हस्तिनापुराक आयले . 

धृतराष्ट्रान वळखिले की हे पराक्रमी पांडव कौरवांच्या दुस्वासांत 
हस्तिनापुरांत सुखान रांवचे नात . म्हणून ताणे शाणपणान पांडवांक इंद्र 
प्रस्थ नगरांत स्वतंत्र राज्य स्थापून दिले . 3 युधिष्ठिरान धर्मान राज्य चलैलें , 
म्हणून लोक ताका धर्मराज म्हणूक लागले . ताणे आपल्या चौगांय भावांक 
सैन्य दिवन चारूय दिशांक धाडले . ताणी संपत्ती जिखून हाडली , तें 
धन खचून पांडवांनी राजसूय यज्ञ केलो . त्या यज्ञांत कौरवांक आनी 
सगळ्या राजांक आमंत्रण दिवन आपोवन हाडले , आनी मोठो पावणेचार 
केलो . ब्राह्मणांक खूप दान दिले . पुण पांडवांची मयसभा पळेतासतना 
दुर्योधनाचो अपमान जालो ! 

पांडवांचो पराक्रम आनी कीर्ती पळोवन कौरवांक दुस्वास जालो . ताणी 
बापायक , धृतराष्ट्राक फुसलावन धर्मराजाक द्यूताक म्हळ्यार जुगार खेळपाक 
आमंत्रण दिले . द्यूताक आनी युद्धाक कोणेय आपैलो तर क्षत्रियान फाटी 
सरसारकें ना अशी धर्माची आज्ञा आसा . म्हणून युधिष्ठिर द्यूत खेळपा 
खातीर भावांक आनी द्रौपदीक घेवन हस्तिनापुराक गेलो . कौरवांचो 
मामा शकुनी नाडपणान जुगार खेळपांत प्रसिद्ध आसलो . तो कौरवांचे 
वशीन द्यूत खेळूक बसलो . धर्मराजान द्यूत खेळचे न्हय , म्हणून जाणटे 
ल्यांनी सांगिल्लें . पुण शास्त्राची आज्ञा मोडूंक धर्मराज तयार जालो ना . 
ताणे आपली धन दौलत जुगारांत पणाक लायली , आनी शकुनी ते सगळे 
जिखित रावलो . निमाणे ताणे आपले राज्य पणाक लायलें आनी तोय पण 
शकुनीन जिखलो . जुगाराच्या कैफांत युधिष्ठिरान आपले भाव , आपुण 
स्वतः , आपली बायल द्रौपदी पणाक लावन तो सगळे हरलो . सगळे पांडव 
ह्या जुगाराक लागून कौरवांचे बंदे जाले . द्रौपदी कौरवांची दासी जाली . 
कौरवांनी द्रौपदीक दरबारांत हाडून ते तिचे न्हेसण सोडूंक लागले . 
तिच्या आकांताक कृष्ण भगवान तिका पावलो ! तिचे एक कापड सोडलें 
तर त्या जाग्यार तिच्या आंगार दुसरे कापड न्हेशिल्ले दिसूक लागलें . 

आपल्या भावांक आनी द्रौपदीक जुगारांत पणाक लायली म्हणून 
जायते लोक धर्मराजाक नालायक म्हणटात . तांकां व्यास वैशंपायनाच्या 
तोंडान सांगताः 

असंभवे हेममयस्य जन्तो 
स्तथापि रामो लुलुभे मृगाय । 
प्रायः समासन्नपराभवाणां 

धियो विपर्यस्ततरा भवन्ति ॥ ( सभापर्व अ.७६-५ ) 
भांगराचो जिंत्रूप नासता ह्मणून राम जाण जावनय ताका त्या भांगरा 
मिर्गाचो लोभ जालो , तात्पर्य कितें , तर जांचो नष्टो वेळ लागी पावता 
तांची बुद्द भ्रष्ट जाता . धर्मराजाच्या आनी पांडवांच्या दुर्दैवान ताका 
द्यूताचो कैफ चडलो आनी लोकांनी धिक्कार केलो तरी ताणे द्रौपदीक 
पणाक लायली . भीष्मद्रोणांक घाम आयलो ! विदुर तकली घट्ट धरून 
बसलो ! सगळे सभेक अजापाचो धक्को बसलो . आनी इतले जावनय तो 
आंधळो धृतराष्ट्र हांसत हांसत , " कितें जिखलें ? कितें जिखलें ? " म्हणून 


खदखदतालो ! 


इतरेषां तु सभ्यानां नेत्रेभ्यः प्रापतज्जलम् ॥ ( स . प.६५-४४ ) 
बाकीचे सभेतले लोक रडूंक लागले ! 

असो कसो हो धर्मराज ? धर्मराज हो मनीस आसलो . जुगाराचे 
व्यसन जबरदस्त आसता . ताणे मनशाक मादांद चडून मनीस पिशेपणां 
करता ! सभापर्वांत संजय धृतराष्ट्राक सांगताः 

न कालो दण्डमुधम्य शिरः कृन्तति कस्यचित् । 
कालस्य बलमेतावद्विपरीतार्थदर्शनम् ॥ ( अ . ८१-११ ) 
काळ तरवार घेवन कोणाची गोमटी चिरिना ! काळ वांकडो आयलो 
की मनशाची बुद्द भष्टता . ताका बरें तें वायट आनी वायट तें हिताचें 

दिसूक लागता , होच काळाचो महिमा ! एक दिस युधिष्ठिराची धुतान 
बुद्द फिरली , आनी महाभारत घडलें ! 

महाभारत हो संवसाराचो हारसो आस . तांतलीं मनशां हाडामासाची , 
सद्गुणी आनी दुर्गुणी आसात . प्रत्येक मनशाचे जिणेत एकतरी उत्कर्षाचो 
दिस येता . त्या दिसा तो मनीस कितें करता , धर्मान वागता काय अधर्मान 
मातता , ताजेर त्या मनशाचें मेजमाप करतात . शकुनी , दुर्योधन , कर्ण , 
दुःशासन हांचे जिणेंत असो एक दिस आयलो ! तो द्युताचो दिस ! त्या 
दिसा शकुनीन एक राज्य आनी पांच पराक्रमी पुण्यवान राजा आनी तांचे 
पतिव्रता राणयेक जिखली ! तांकां जिखून आपुण तांचे कितें करतलों 
हाचो विचार ताणे केलो ना ! आपली लायकी कितली आनी आपुण 
जिखतां कोणाक हे येवजिलें ना ! दुर्योधनान पतिव्रतेची विटंबणा केली ! 
दुःशासनान भावजयेचे न्हेसण सोडूंक हात घालो ! कर्णान गाय , गाय 
म्हणून तिच्यो बकच्छायो केल्यो ! धृतराष्ट्र म्हातारो पोट फुट - म्हणसर 
हांसलो ! आनी तेन्नासावन उरिल्ली जीणभर ते सगळेच रातदिस एके 
भिरांतीखाला वावुल्ले : आनी ती म्हळ्यार , “ पांडव आमकां मारतले ! 
सोडचे नात ! " कसली ही जीण ! अधर्म करून ताणी कितें जोडले ? 

भर दरबारांत कौरवांनी द्रौपदीची विटंबणा केली , ती धर्माक पाळो 
दिंवक जाय म्हणून पांडवांनी सहन केली . ना जाल्यार भीम युधिष्ठिराचे 
हात जाळूक तयार जाल्लो . दुःशासनाचे रक्त पितलों आनी दुर्योधनाची 
मांडी फोडटलों ह्यणून भीमान त्याच दरबारांत प्रतिज्ञा केली . पुण धर्म 
राजाची पूर्ण श्रद्धा की , धर्मो रक्षति रक्षितः । 

धर्माक आपणे मनापासून पाळो दिलो तर धर्म आपली अब्रू राखतलोच . 
सगळ्या पांडवांचो आपल्या व्हडल्या भावाचेर पूर्ण विश्वास , की तो करीत 
तें गैर नासतलें , आनी ताची आज्ञा कोणे मोडली ना ! धृतराष्ट्र हो आपलो 
जाणटो बापुलयो , ताज्या पुतांनी कितलेय दुष्टपण करून आपले राणयेची 

विटंबणा केली तरी धर्म आपली अब्रू राखतलो म्हणपाची धर्मराजाची खात्री 
आसली . द्रोपदीन खऱ्या पतिव्रताधर्मान पांचूय घोवांची सेवा केल्ली . 
तिच्या आकांताक आनी युधिष्ठिर आनी हेर पांडवांनी केल्या धर्माचर 
णाक लागून प्रत्यक्ष परमेश्वराक द्रौपदीक कापडांफाटल्यान कापडां 
न्हेसोंवची पडली ! 

आकृष्यमाणे वसने द्रौपद्यास्तु विशांपते । 
तद्पमपरं वस्त्रं प्रादुरासीदनेकशः ॥ 
नानारागविरागाणि वसनान्यथ वै प्रभो । 
प्रादुर्भवन्ति शतशो धर्मस्य परिपालनात् ।। 

( सभापर्व , अ . ६८ , ४७-४८ ) 
दुःशासन तिची कापडां सोडून थकलो आनी लजेन पेल्यान सल्लो 
खऱ्या भावार्थाक देवाक धांवन येवन चमत्कार करून दाखोंवचो पडलो ! 
सगळे लोक द्रोपदीची स्तुती आनी कौरवांची निंदा करूंक लागले ! 
यतो धर्मस्ततो जयः । हे संवसाराक शिकोंवचे खातीर व्यासान महाभारत 
रचलें . 

कौरवांच्या ह्या अधर्माचरणाक लागून फुडे सगळ्यांचे घट्टण जातलें 
म्हणपाचे अपशकुन जाले . तेन्ना धृतराष्ट्र , गांधारी , विदूरबी भिले आनी 
धृतराष्ट्रान पांडवांक आनी द्रौपदीक गुलामपणांतले मेकळे केले . 

भीमान सगळ्या कौरवांक ठार मारपाची प्रतिज्ञा केली . युधिष्ठिरान 
आनी अर्जुनान ताका समजायलो . निमाणे धृतराष्ट्राक पायां पडून , 
आशिर्वाद घेवन युधिष्ठिर सगळ्यांक घेवन इंद्रप्रस्थाक गेलो . 

युधिष्ठिराच्या काळांत जाणट्यांची सेवा करप हो परम धर्म 
मानताले . जाणट्यांनी भुरग्यांचेर अन्याय केलो , तरी भुरग्यांनी तो सोंसचो 
म्हणटकीर भुरग्यांचे कल्याण जाता ; म्हणपाची आमची भारतीयांची हाली 
हालींच्या काळामेरेन परंपरा चलत आयल्या ! आज कौटुंबिक लोक 


पडून , ताजो 

शाहीचो उत्कर्ष अस्तमतेंत जाला . त्या उत्कर्षाक लागून समाधानी कुटुंब 
ही वस्त युरोप - अमेरिकेंत म्हारग जाल्या ! 

युधिष्ठिरान पाळिल्लो धर्म म्हणजे जाणट्यांचे सेवेचो धर्म आसलो . 
ज्या धृतराष्ट्रान भीमाक वीख घालून तळ्यांत बुडवपी अशा आपल्या नष्ट्या 
पुतांक ख्यास्त लायली ना , ज्या धृतराष्ट्रान पांडवांक जाळून काबार 
करचेखातीर आपल्या भुरग्यांबरोबर कट करून वारणावताक धाडले , ज्या 
धृतराष्ट्रान आपल्या नष्ट्या पुतांच्या मोगान पांडवाक जुगार खेळोवन 
शकुनीकडल्यान कपटान कौरवाचे बंदे केले , ज्या धृतराष्ट्रान द्रौपदीची 
भर दरबारांत विटम्बणा जाली तेन्ना आपल्या पुतांक दटायले नात , आनी 
परमेश्वरी चमत्कारान द्रौपदीचे अब्रूरक्षण जातकूच , आनी कौरवांच्या 
घट्टणाच्या अपशकुनांनी जो धृतराष्ट्र घाबरलो आनी ताका पांडवाक मेकळे 
करचे पडले , त्याच धृतराष्ट्राक युधिष्ठिर इंद्रप्रस्थाक परते वतासतना 
नमस्कार करून उलैताः 

राजन् किं करवामस्ते प्रशाध्यस्मांस्त्वमीश्वरः । 
नित्यं हि स्थातुमिच्छामस्तव भारत शासने । 

( सभापर्व अ . ७३-१ ) 
राजा , आमी करचेयोग्य अशें तुजें कसलेय काम असल्यार आमकां 
सांग . हे भारता , तुजे आज्ञेत आमी सदांच वावुरचे अशी आमची इच्छा 
आसा . ” आनी अशा त्या युधिष्ठिराक धृतराष्ट्राक सांगचेंच पडटा की : 

अजातशत्रो भद्रं ते अरिष्टं स्वस्ति गच्छत । 
अनुज्ञाताः सहधनाः स्वराज्यमनुशासत ॥ ( स . प.७३-२ ) 
वेत्थ त्वं तात धर्माणां गति सूक्ष्मा युधिष्ठिर । 
विनीतोसि महाप्राज्ञ वृद्धानां पर्युपासिता ॥ 
यतो बुद्धिः ततो शान्तिः प्रशमं गच्छ भारत । 

( स . प . ७३-४-५ ) 


“ 

" आरे अजातशत्रो ( शत्रु नाशिल्ल्या ) , तुजें कल्याण जांव . तुजें संकट 
नष्ट जांव . तुमी बरे भाशेन तुमच्या राज्यांत वचून तुमचे धनबी घेवन 
राज्य करात , हो तुमकां म्हजो निरोप . युधिष्ठिरा , पुता , तूं धर्माची सूक्ष्म 
गति जाणां , तूं मोठो ज्ञानी आसा आणि जाणट्यांची सेवा करून तांचेकडेन 
नम्रतायन वागता . मैं बुद्धी आसता 3 शान्ति उरता . भारता , तूं समाधा 
नान वच . " 

तिडायल्ले शत्रू आपलो सूड घेवन आपणाक मारून उडैतले , म्हण 
पाचे दुर्योधनान बापायक पटोवन दिले . आनी ताजेकडल्यान पांडवांक 
परथून द्युताक आमंत्रण धाडयलें . हे फावटी एकच पण कौरवांनी लायलो . 
आनी तो ह्मणजे , जो पक्ष हरत ताणे बारा वर्सा वनवास आनी एक वर्स 
अज्ञातवासांत रावचे . अज्ञातवासांत आसतना पण हरतल्यांक कोणेय वळ 
खिले , तर परथून बारा वर्सा वनवास आनी एक वर्स अज्ञातवासांत रांवचे 
पडटलें . पांडव स्वतंत्र राज्य चलैत रावले जाल्यार कौरवांचो सूड घेवन 
तांकां मारून उडैल्याबगर राबचे नात हे कौरवांनी कळखिलें . पांडव 
धर्मिष्ट आसले , आनी धर्माची नीत ते केनाच मोडचे नासले , हे कौरव बरे 
भाशेन जाण आसले . 

आनी लागी आइल्ले मरण तेरा वर्साचेर धुकढुंचे वा जमल्यार सव्वीस 
वर्साचेर धुकढुंचे ह्मणून कौरवांनी पांडवांक पथून द्युताक आफैले . आनी 
धर्माचेर विसंबून रावपी ते पांडव आनी द्रौपदी परथून हस्तिनापुराक 
आयली . पथून द्यूत जालें . 

युधिष्ठिर द्यूत हरलो . कारण शकुनी खेळटासतना कपट करतालो आनी 
दुसऱ्याक फसैतालो . पांडव तांच्या पणाक लागून , धर्माक पाळो दिवचेखातीर 
वनवासाक गेले . वनवासाक वचूक भायर सल्ले , तेन्ना युधिष्ठिर परतो 
जाणट्यांक पांयां पडूक आयलो . जे जाणटे ताका वनवासाक धाडटाले 
तांकां तो सांगता : 

आमन्त्रयामि भरतांस्तथा वृद्धम् पितामहम् । 
विदुरं धृतराष्ट्रं च धार्तराष्ट्रांश्च सर्वशः ॥ 

( स . प . ७८-१-२ ) 
भीष्मद्रोणों नमस्कृत्य प्रातिष्ठत युधिष्ठिरः ॥ 

( स . प.७८-२४ ) 
धृतराष्ट्राक , कौरवांक सगळ्यांक बरें मागून तो युधिष्ठिर जणुं काय 
जात्रेक वतात तसो वनवासाक गेलो ! वनपर्वांत द्रौपदी , भीम बी युधिष्ठि 
राचेर राग काट्टात , तेन्ना तो तांकां धर्माचे महत्व सांगता . कृष्ण भगवानान 
गीतेंत जो कर्मयोग अर्जुनाक उपदेशलो , तो कर्मयोग युधिष्ठिर जल्मवेर 
आचरतालो . द्रौपदीक तो समजायता : 

नाहं कर्मफलान्वेषी राजपुत्रि चराम्युत । 
ददामि देयमित्येव यजे यष्टव्यमित्युत ॥ 

( वनपर्व अ . ३१-२ ) 
अस्तु वान फलं मा वा कर्तव्यं पुरुषेण यत् । 
गृहे वा वसता कृष्णे यथाशक्ति करोमि तत् ।। 
धर्म चरामि सुश्रोणि न धर्मफलकारणात् । 

( वनपर्व अ . ३१-३-४ ) 
" द्रौपदी , म्हाका कर्मफळाची आस्त ना . कर्तव्य म्हणून हांव दान 
दितां . यज्ञ करप हो आमचो धर्म म्हणून हांव यज्ञ करतां . फळ मेळू न 
मलूं , आपले कर्तव्य पुरुषान आचरण करचें . हांव धर्मान वागतां तो 
धर्माचे फळ म्हाका मेळूक जाय म्हणून न्हय , तर धर्माचरण हे प्रत्येकाचे 
कर्तव्य म्हणून . ” युधिष्ठिर द्रौपदीक उलैलो . 
भगवद्गीतेच्या दुसऱ्या अध्यायांत कृष्ण भगवानान अर्जुनाक 

कर्मण्येवाधिकारस्ते मा फलेषु कदाचन । 
अशे सांगलें . युधिष्ठिर हे ज्ञान जल्मवेर आचरतालो . म्हणूनच कृष्ण भगवान 
पांडवांची सेवा करपांत सार्थक मानतालो . 

वनपर्वांतलो एक सगळो अध्यायभर युधिष्ठिर आपल्या भावांक आनी 
बायलेक क्षमेचे श्रेष्ठत्व समजावन सांगता . 

जंवमेरेन आपली चलती आसता , तंवसर धर्माक पाळो दिवप 
सोंपें आसता . पुण धर्माक पाळो दिवचेखातीर राजांनी आपले राणयेक घेवन 
वनवास काडप हे सोंपें न्हय ! आनी अशा पांडवांचे मायेक लागून तांच्या 
सांगाताक रांवचें , वर्सीनवर्सी रांवचे ह्मणून शेंकड्यांनी ब्राह्मण पांडवांबरोबर 
वनांत बारा वर्सी रावले ! ते ब्राह्मण इंद्रप्रस्थ आनी हस्तिनापुरासारकी राज 
पाटणां आनी थेंचें सुख सोडून पांडवांबरोबर वनवासाचे कष्ट भोगीत रावले . 
थें पांडवांनी तांकां पोसले . ते सुखान रावले ! मोठे मोठे ऋषिमुनी येवन 
पांडवांबरोबर काय दिस रावन गेले..कौरवांनी रानांत लेगति पांडवांक त्रास 
दिंवचेले यत्न केले ; पुण पांडवांनी आपलो क्षमेचो धर्म सोडलो ना . तो 
युधिष्ठिर म्हळ्यार क्षमा , दया , शांती हांचो अवतारच आसलो . 

मनशाक सगळ्यो सुखसोयी आसल्यो की धर्म सुचता , दान येवजता , 
क्षमेची याद जाता . पुण राजैश्वर्य भोगिल्ल्यान रानावनांत शेंकड्यांनी 
ब्राह्मणांक पोसपाची जबाबदारी आपल्या आंगार घेवन ती बारा वर्सा 
तडीक व्हरप , आपले राणयेची विटंबणा करतल्यांक क्षमा करप , धृतराष्ट्रा 
कडे धर्मान वागून ताजे आशिर्वाद घेवप , हे करपी इतिहासांत एक 
युधिष्ठिरच जावन गेलो ! 

वनांत भीमान किर्मीर आनी जटासुर हे दोन राक्षस माल्ले ! अर्जुनान 
तपश्चर्या करून शंकराकडल्यान पाशुपतास्त्र घेतलें ! स्वर्गात वचून पांच 
वर्सा रावून देवांकडल्यान शस्त्रास्त्रविद्या शिकून घेतली ; ताणे निवात आनी 
कवच ह्या दोन राक्षसांक माल्ले ! अर्जुन स्वर्गातल्यान परत आयलो . 

बारा वर्सा वनवास काडूनय पांडवांची शस्त्रास्त्र - शक्ति वाडली ; नैतिक 
बळगे वाडलें ! आनी एक दिस एक अद्भूत घडलें : 


अद्भुतांचो मिर्ग 

( वनपर्व- अध्याय ३१० ) 
व्यास महर्षीन रचिल्लें हैं महाभारत ताजो शिष्य वैशंपायन ऋषी 
अर्जुनाचो पणटू जनमेजय राजाक सांगता : 

वैशंपायन उवाच । 
वसन द्वैतवने राजा कुन्तीपुत्रो युधिष्ठिरः । 
भीमसेनोऽर्जुनश्चैव माद्रीपुत्रौ च पाण्डवो ॥१ ॥ 
ब्राह्मणार्थे पराक्रान्ता धर्मात्मानो यतव्रताः । 
क्लेशमार्छन्त विपुलं सुखोदकै परंतपाः ॥२ ॥ 
तस्मिन्प्रतिवसन्तस्ते यत्प्रापुः कुरुसत्तमाः । 

धने क्लेशं सुखोद तत्प्रवक्ष्यामि ते शृणु ॥३ ॥ 
वैशंपायन उलैलो , कुन्तीपुत्र युधिष्ठिर राजा , आपले भाव भीम , 
अर्जुन , आनी माद्रीपुत्र नकुळ आनी सहदेव मेळून द्वैत वनांत रावताले . 
तेन्ना आपले बरोबर रावपी ब्राह्मणांखातीर ते पांडव जायते कष्ट सोसून , 
पराक्रम करून सदांच त्या ब्राह्मणांनी सुखांत आसचे म्हणून झटताले . 
अशे रीतीन ताणी सोंशिल्या कष्टांतल्यान तांचे कल्याण कशें जालें तें 
हांव तुका सांगतो . हे जनमेजय राजा , तें आयकः 

अरणीसहितं मन्थं ब्राह्मणस्य तपस्विनः । 

मृगस्य घर्षमाणस्य विषाणे समसज्जत ॥४ ॥ 
त्या काळांत अग्निहोत्राचो नेम पाळपी ब्राह्मण लांकडाच्या पाटाचेर 
लांकडाच्याच कुडक्यान घांसून मंत्र म्हणत अग्नि पेटैताले , आनी सकाळ 
सांज हवन करताले . फातरीएद्या लांकडाच्या पाटाक अरणी आनी त्या 
अरणीचेर घांसंपाच्या लांकडी कुडक्याक मन्थ म्हणटाले . पांडवांबरोबर 
रावपी एका अग्निहोत्री ब्राह्मणान आपलो अरणी आनी मन्थ एका झाडाचे 
खांदयेक बांदून दवरिल्ले . थें एक मीर्ग येवन त्या झाडाक आपले आंग 

घांसूक लागलो . आंग घासतां घांसतां झाडाक बांदिल्ले अरणी आणि मन्थ 
त्या मिर्गाच्या शिंगांत घुसपले ! आनी तो मीर्ग तो अरणी आनी मन्थ घेवन 
वचूंक लागलो . आतां त्या ब्राह्मणाचे अग्निहोत्र अडलें , म्हणून तो रागान 
पांडव बशिल्ले थें आयलो . आनी त्या मिर्गाक धरून आपलो अरणी आनी 
मन्य हाडून दियात म्हणून ताणे पांडवांक सांगलें . ब्राह्मणांक चांटये 
पावलाक पावपी ते पांडव ताबडतोब आपली शस्त्रां घेवन त्या मिर्गाक धरूंक 
धांवले . तो मीर्ग मोठो नाड जांवये ! सगळो दिस पांडव ताचेफाटल्यान 
धांवले . पुण तांकां तो मेळ्ळो ना ! निमाणे तानेन आनी भुकेन खासावीस 
जावन ते त्या अरण्यांत एकठांय जमले . तेन्ना नकुळान युधिष्ठिराक 
रागान विचाल्ले : 

नास्मिन्कुले ममज्ज धर्मों । 
न चालस्यादर्थलोपो बभूव ॥ 
अनुत्तराः सर्वभूतेषु भूयः । 

सम्प्राप्ताः स्म संशयं किन्नु राजन् ॥१७ ॥ 
" आमच्या कुळांत आमी केन्नाच धर्म बुडैलो ना . सदांच धर्मान वागले . 
आळसाक लागून आमचे ऐश्वर्य नष्ट जांवक ना . आनी आज ह्या 
ब्राह्मणाचें अग्निहोत्र सांबाळचेल्या पवित्र कामांत आमकां अशे अपेश 
कित्याक येवचे ? " 

आनीक कोणशे जाल्यार “ भंगू तो मार्ग ! ' ' म्हणून ब्राह्मणाक दुसरो 
अरणी आनी मन्थ करून दितले आसले ! पुण पांडव जिद्दी पुरुष 
आसले ! 

शिवाय ब्राह्मणार्थ पराक्रान्ता धर्मात्मानो यतव्रताः । क्लेशमार्छन्त 
विपुलं । अशें वैशंपायनान पांडवांचे जे वर्णन केल्लें , तें लटकें नासलें ! 
स्वतः कितलेय कष्ट सोसून ब्राह्मणांची मनापासून सेवा करपाचो पांडवांचो 
नेमधर्म आसलो ! ब्राह्मणांची सेवा करपांत ते सुख मानताले . 


चमत्कारांची तळी ! 

( वनपर्व - अध्याय ३११ ) 
भीमान जाप केली . “ कौरवांच्या दरबारांत याज्ञसेनीक हाडूंक जेन्ना 
दुर्योधनाचो दूत प्रातिकामी गेलो , तेन्नाच हांवें ताका मारून उडैलो ना , 
म्हणून आमी आज हे अवस्थेक पावले ! " 

अपमानान हाडांलेगीत पिचून वतीत असल्यो गाळी आमकां कौर 
वांच्या दरबारांत त्या सूतपुत्र कर्णान संवल्यो , तेन्नाच हांवें ताका जिवा 
नशी मारून उडैलो ना , म्हणून आज आमी हे विपष्टेंत पडले ! ” अर्जुन 
उलैलो . 

" त्या कपटी शकुनीन आमच्या राजाक जुगारांत हरैलो ; तेन्नाच हांवें 
ताका थैच काबार केलो ना , ह्मणून आज आमी हे भोगतात ! " सहदेवान 
सांगलें . 
युधिष्ठिर उवाच । नापदामस्ति मर्यादा न निमित्तं न कारणम् । 

धर्मस्तु विभजत्यर्थमुभयोः पुण्यपापयोः ॥ 
युधिष्ठिर उलैलो , “ मनशाचे विपष्टेक सीमा नासता . विपष्टा जांवक 
कितेंय निमित जाय अशें ना . आनी अमुकच कारणाक लागून मनशाक 
अमकें दुःख भोगचे पट्टा अशें न्हय ! आपणे आपले पुर्विल्ले जिणेंत जो 
धर्म जोडिल्लो आसता , म्हळ्यार संचित केलें आसता , त्या त्याप्रमाण 
आपणाक पुण्याचे आनी पापाचे फळ वाटून मेळटा . 
वैशंपायन ऋषी जनमेजय राजाक सांगता : 
तेन्ना युधिष्ठिर राजान नकुळ भावाक सांगले , " आरे माद्रीपुता , रुखाचेर 
चडून धाय दिशांनी बारिकसाणेन पळय . लागसार बैं तरी उदकाचो होलम 
लागता काय , उदका - आधारान झाडांबी वाडल्यांत जाल्यार पळे . हे तुजे 
भाव तानेल्यात . ” नकुळान ' बरें ' अशें म्हणून तो रोखडोच रुखार 
चडलो , आनी भोंवतणी पळोवन ताणे व्हडल्या भावाक म्हळे , “ राजा , 

उदका - आधारान हांगा खूब झाडां वाडिल्ली दिसतात . हांगा बळारी खूब 
उडटात , म्हणून हांगा नक्की उदक आसूंक फाव . " तेन्ना सत्यवादी 
अशा त्या कुन्तीपुत्र युधिष्ठिरान नकुळाक सांगलें , “ चल तर पुता , आनी 
भात्यांतल्यान भरून बेगीन उदक घेवन यो , ” व्हडल्या भावाचे आशेक 
“ बरें " अशी जाप दिवन नकुळ उदक आशिल्ले ते वशीन धांवत गेलो . 
थें वचून पळेता जाल्यार ताका निर्मळ उदकान भरिल्ली एक तळी दिसली . 
बकीं तें उदक पिताली . नकुळाक खूप तान लागिल्ली म्हणून उदक पिंवक 
तो उदकाकडेन गेलो , आनी ताणे अंत्राळांतल्यान एक वाणी आयकली : 
यक्ष उवाच । मा तात साहसं कार्मिम पूर्वपरिग्रहः । 

प्रश्नानुक्त्वा तु माद्रेय ततः पिब हरस्व च ॥१२ ॥ 
एक यक्ष उलैलो , “ पुता , तूं हे धाडस करूं नाका . कारण हांगा म्हजो 
पूर्वनेम आसा . माद्रीपुता , म्हज्या प्रस्नांच्यो जापो दिवन मागीर तूं हें उदक 
पी , आनी घेवनय वच ! " 

हे पांडव त्या काम्यक आनी द्वैत नांवाच्या अरण्यांत बारा वर्सी राविल्ले ! 
संवसार जिखपी वीर ते ! जल्माक येवन फक्त आपल्या कुळांतल्या जाणट्या 
मनशांक आनी गुरूंक सोडून ते आनीक कोणाक केन्ना भिले नात ! अर 
ण्यांतले वाग , सिंह , सोरोप बी तांचे शेजारी ! पांडव सांगतले 3 ते वाग 
आनी आस्वेलां रावतली ! आजवेर बकासुर , हिडिंब , किर्मिरासारक्या 
भयांकृत राक्षसांक ताणी खेळेत खेळेत काबार केल्ले ! चित्रसेन गंधर्वाचो 
आनी ताच्या सैन्याचो पराभव करून दुर्योधनाक सोडोवन हाडपी हेच 
पांडव ! राजसूय यज्ञाच्या वेळार सैन्य घेवन पश्चिम दिशेची राज्यां जिखून 
यज्ञाखातीर धन जमोवन हाडपी , पराक्रमी पाण्डू राजाचो पुत्र , अश्विनी 
कुमारांसारक्या देवांच्या तेजान जल्मल्लो पराक्रमी नकुळ ! दिष्टीकय पडना 
अशा कोणा भुताचे वाणयेक तो भिंवक आयला ? तो तडक तळयेत 
उतरून उदक पिलो ! आनी उदक पिल्ल्या खिणाकूच मरून पडलो ! 

नकुळाक परतो येवक कळाव लागिल्लो पळोवन युधिष्ठिर सहदेवाक 
उलैलो , “ सहदेवा , तुज्या भावाक वचून जायतो वगत जालो . तूं वचून 
नकुळाक घेवन यो , आनी उदकय हाड ! ” सहदेवान " बरें " म्हळे ; आनी 
नकुळ गेल्लो तेवशीन तो गेलो . थें तळयेलागी वचून पळेता जाल्यार , 
भावाचे नकुळाचे प्रेत ! 

भावाची ती दशा पळोवन सहदेव शोकान संतापलो . तानेनय तो 
खासावीस जाल्लो . म्हणून तो उदकावशीन धांवलो , इतल्यान ती वाणी 
जाली . “ पुता , धाडस करूं नाका . हे तळयेच्या उदकाचेर म्हजो पैलो 
नेम आस . म्हज्या प्रस्नांच्यो जापो दी आनी मागीर उदक पी ; आनी उदक 
घेवनय वच . ” सहदेवान सगले वशीन पळेलें , कोण उलैता तें कळ्ळे ना ! 
सहदेव मेल्ले आवैचें दूद पिंवक नासलो ! नकुळाचोच भाव तो ! राज 
सूय यज्ञाच्या वेळार दक्षिण दिशेची राज्यां जिखून आइल्लो वीर तो ! 
उलोवपी दिसना ! असल्या आवाजाक तो भीक घालूक आयला ? तो 
उदक पिलो आनी खिणाभितर ठार मरून पडलो ! 

ह्या दोगूय भावांची वाट पळोवन पळोवन युधिष्ठिरान विजयाक 
म्हळ्यार अर्जुनाक म्हटलें , “ आरे , शत्रूक शेणार काडपी अर्जुना , तुज्या 
दोगांय भावांक वचून जायतो वेळ जालो ! तांकां घेवन यो , आनी उदकय 
हाड , तुजें कल्याण जांव . तूंच पुता आमचो सगळ्या दुःखितांचो 
आधार . ” युधिष्ठिराची आज्ञा आयकून तो गुडाकेश म्हळ्यार बुद्धिमान 
अर्जुन धनुष्यबाण आनी एका हातांत उकती तरवार घेवन ते तळयेकडेन 
गेलो . धव्या घोड्यांच्या रथांतल्यान फिरपी अशा त्या अर्जुनान तळयेलागी 
वचून पळे जाल्यार आपले दोगूय सिंहासारके पराक्रमी धाकले भाव मरून 
पडिले ! सामके लाकूडकशे जावन पडिल्ल्या आपल्या भावांक पळोवन त्या 
नरसिंहाक भयंकर दुःख जालें ! धनुष्य हातांत सांवरून ताणे तें रान सोदून 
भावांक मारपी कोण आसत ते पळेले . त्या अटंग्या वनांत ताज्या भावांक 


मारपी असो कोणूच प्राणी ताका दिसलो ना . तेन्ना तो थकिल्लो सव्यसाची , 
म्हळ्यार दोनूय हातांनी बाण मारपी अर्जुन , उदक पिंवचेखातीर तळये 
वशीन धांवलो . तो धांवतासतना अंतराळांतल्यान ताका उतरां आयकूक 
आयलीं : 

किमासीदसि पानीयं नैतच्छक्यं बलात्त्वया ॥२६ ॥ 
कौन्तेय यदि प्रश्नांस्तान्मयोक्तान्प्रतिपत्स्यसे । 

ततः पास्यसि पानीयं हरिष्यसि च भारत ॥२७ ॥ 
" हें उदक पिंवचेले यत्न तूं कित्याक करता ? जबरदस्तेन तुका हे उदक 
पिंवक मेळपासारकें ना ! आरे कुन्तीपुता , म्हज्या प्रस्नांच्यो जापो दिशीत 
जाल्यारच तुका उदक पिंवक मेळंत ; आनी व्हरूंकय मेळत ! " 

हे गा बाबा कितें ? कुरुवंशांतलो सर्वश्रेष्ठ धनुर्धर अर्जुन , जाणे द्रुपद 
राजाक बांदून हाडून द्रोण गुरूच्या पायांर उडैलो , जाणे सगळे खांडववन 
अग्नीच्या ज्वाळांनी जाळून उडैलें , जाणे मत्स्यभेद करून कौरवांक , 
कर्णाक पेट दिवन द्रौपदीक जिखून हाडली , जो पांच वर्सी स्वर्गात 
रावून देवांकडल्यान उत्तमांतली उत्तम आनी सर्वश्रेष्ठ अशी शस्त्रास्त्रां 
शिकून आयलो , जाणे निवात - कवच राक्षसांक मारून देवेंद्राची चिंता 
दूर केली , जाणे भगवान शंकराबरोबर युद्ध खेळून आपल्या युद्ध - कौशल्यान 
आनी भक्तीन ताका प्रसन्न करून घेवन ताचेकडच्यान पाशुपतास्त्र 
मेकैलें , त्या अर्जुनाक कोणतरी दिष्टी पडनाशिल्ले भूत आडडून सांगता , 
की “ ह्या तळ्यांतलें उदक तुका पिंवक मेळसारकें ना ! म्हज्या प्रस्नाच्यो 
जापो पैलीं दी ! " असल्या फकाणांचेर कोणाचो साद्या मनशाचोय 
विश्वास बसू नये . मागीर तो अर्जुन असल्या फुसक्या आवाजाक 
काज काडूंक आयला ! ताणे त्या आवाज करतल्याक जाप केली ! 
" तूं म्हजे मुखार प्रकट जावन म्हाका उदक पितासतना कसो तो आडाय ! 
बाणांनी तुजे कुडक्यान कुडके करून उडयतकूच तूं आनीक असलें कितें 

उलोवक पांवचो ना ! " अशें म्हणून पार्थान मंत्र म्हणून उतरांचो वेध 
घेवन बाण सोडले . ताणे बाणांचो सामको पावसच घालो म्हळ्यार जाता ! 
भरताच्या कुळांतल्या त्या म्हापुर्सान कर्णी , नालीक , नाराच ह्या तरेक 
तरांचे केला फुकट वचनात अशे बाण तानेन व्याकूळ जाल्लो आसतनाय 
सोडले ! आनी इतलें करुनूय तो आवाज परतो आयलोचः 

किं विधानेन ते पार्थ प्रश्नानुक्त्वा ततः पिब ॥३१ ॥ 
' पार्था , तूं फुकट कष्ट करून कित्याक शिणटा ? म्हज्या प्रस्नांच्यो जापो 
दिवन मागीर उदक पी . ना जाल्यार उदक पितापितांच मरतलो . " 

पीत्वैव न भविष्यसि ॥ 
अर्जुनान फाटीफुडे पळेलेच ना ? तो उदक पिलो आनी जमनीभरवण 
जावन पडलो ! 

नकुळ , सहदेव , अर्जुन ह्या तिगांय भावांची वाट पळोवन हे कडेन 
कुन्तीपुत युधिष्ठिर कंटाळलो आनी ताणे भीमसेनाक म्हळे , “ आरे , 
कष्टावपी भारता , तुजे तिगूय भाव उदक हाडूंक गेले ; आनी खूप कळाव 
जालो तरी परते आयले नात ! तूं मात्सो तांकां घेवन यो आनी उदकय 
घेवन यो ! " 

" बरें , " अशें म्हणून भीम ते तळयेकडे गेलो . 
ज्या थळार ते तीनय भाव मरून पडिल्ले , मैं भीम पावलो . आनी तांकां 
पळोवन ताका अती दुःख जालें . तानेनय ताच्या गळ्याक सोस पडिल्लो ! 
त्या मोठ्या भुजांच्या भीमान विचार करून पळेले , की हे कोणातरी यक्षाचे 
वा राक्षसाचे कर्म आसुंये ! ताणे निश्चय केलो , की आज युद्ध करचेंच 
पडलें ! बरें जालें ! युद्धाची संदी येतकीर भीम सदांच आंगान फुलतालो ! 
ताका खोस जाली ! पैलीं पोटभर उदक पिंवया . मागीर कोण झुजपी आस 
ताचे रगतय पिंवयेत ! भाव मरून पडल्यात म्हणून तो भिंवक आयला ? 
जल्माक येवन ते नमले ते व्हडल्या भावाक , युधिष्ठिराक ! आनीक कोणाक 


आरे , शत्रूक 

ताणी केन्ना चेपें काडलेच ना ! तो उदक पिंवक म्हणून वता जाल्यार 
ताज्या कानार हीं उतरा आयलीं : 

मा तात साहसं काढुर्मम पूर्वपरिग्रहः । 

प्रश्नानुक्त्वा तु कौन्तेय ततः पिब हरस्व च ॥३८ ॥ 
हॅट ! हे कोण सुणे भोंकता ? एकचक्रा नगरांत बकासुर राक्षसाखातीर 
गाडोभर अन्न घेवन हांव भीम गेल्लों , आनी हांव तें अन्न जेवतासतना तो 
बकासुर म्हजेर धुमके मारतालो . तरी सवकासायेन हांव तें अन्न जेवलों ; 
आनी मागीरच हांवें बकासुराकडेन खुस्ती मारून ताजो मुड्डो 
उडयलो ! हिडिंब , किर्मीर , जटासुर ह्या राक्षसांक काबार करुंकूय म्हाका 
चड कष्टुंचे पडूंक ना ! म्हाका भीमाक हांगा कोण आडांवक येता ताका 
चिड्डून उडैतलों ! आपले परस संवसारांत बळिष्ट आनी श्रेष्ठ अशें 
कितें आसा ; शेराक सवाय शेर आसताच , हे तानेन आनी शोकाक 
लागून तकली पिकार जावन तो विसल्लो ! तो तिडकीन वचून घटाघटा 
उदक पियेलो ; आनी घडांयच करून धरणेर पडलो ! 

आपल्या भावांक वचून खूपच कळाव जालो , हे देखून युधिष्ठिर बशिल्या 
जाग्यार येवजूक लागलो , “ दोगांय माद्रीपुतांक इतलो उशीर कित्याक 
लागचो ? गांडीव धनुष्य धारण करपी अर्जुनान इतलो वेळ कित्याक 
काडचो ? भीमासारक्या महावीराक आजून येवक फावलें ना ? 

किं स्विद्दिनमिदं दुष्टं किस्विद्दुष्टो मृगो भवेत् । 
प्राहसन् वा महाभूतं शप्तास्तेनाथ वाऽपतन् ॥४२ ॥ 
आयचो दिसच नष्ट ! खंच्यान तो दुष्ट मीर्ग आयलो ? कोणा म्हात्म्याचो 
अपमान करून ताच्या सापान बी म्हजे भाव मरून पडले ना मूं ? काय 
0 ते वीर गेले थें तांकां उदकच मेळ्ळे ना , म्हणून उदक सोदीत 
भोंवतासतना तांकां इतलो कळाव जालो जांवये ! कसल्या कारणाक लागून 
हे वीर पुरुष आजून आयले नात ? कितें जालें तें आपणेच वचून 

पळोवचे , अशें म्हणून तो त्या अटंग्या वनांत शिरलो . . 
तें अरण्य कशे आशिल्ले ? 

रुरुभिश्च वराहैश्च पक्षिभिश्च निषेवितम् । 
नीलभास्वरवर्णैश्च पादपैरुपशोभितम् ॥४६ ॥ 
भ्रमरैरुपगीतं च पक्षिभिश्च महायशाः । 

स गच्छन् कानने तस्मिन् हेमजालपरिष्कृतम् ॥४७ ॥ 
मीर्ग , रानडुकर , सुकणी हांणी तें वन गजगजिल्ले आसलें ! निळ्या 
आनी धव्याफुल्ल रंगांच्या रुखांनी तें वन शिणगारिल्ले दिसतालें . भोवऱ्यांचे 
आनी पांखरांचे संगीत थें घुमतालें . भांगरा रंगाच्या बेलांनी गुठलाइल्ल्या 
अशा त्या वनामदीं तो महान् यश मेळोवपी राजा पावलो . आनी खासा 
विश्वकर्मा ब्रह्मदेवानूच घडैल्ली अशी वनश्रीन उपाट सजिल्ली ती तळी ताणे 
देखली ! 

ददर्श तत् सरः श्रीमान् विश्वकर्मकृतं यथा । 
उपेतं नलिनीजालैः सिन्धुवारैः सुवेतसैः ॥४८ ॥ 
केतकैः करवीरैश्च पिप्पलैश्चैव संवृतम् । 

श्रमातस्तदुपागम्य सरो दृष्ट्वाऽथ विस्मितः ॥४ ९ ॥ 
कमळांच्या जाळयांनी आनी घट्ट देंठांच्या सिन्धुवार वनस्पतींनी ती 
तळी उपाट भरिल्ली आसली ! कांठार केगदांचे हाते फुलिल्ले ! करबिलाची 
झाडां , पिंपळाच्या रुखांनी ती तळी वेडिल्ली आसली ! सगळ्या दिसाच्या 
कष्टांनी थकून गेल्लो तो युधिष्ठिर राजा ! ती तळी पळोवन ताका भौच 


अजाप जालें ! 


बनवासांत गेल्या बारा वर्सात त्या युधिष्ठिर राजान जायतो प्रवास 
केल्लो ! तीर्थां पढ़ल्ली , रानां माडैल्ली , गन्धमादन पर्वतार कुबेराचे मोठे तळे 
पळेछे ! त्या सगळ्यांपरसय चमत्कारांनी भरिली अशी ही तळी पळोवन 
ताका अजाप जालें ! 


यक्षप्रस्न आनी युधिष्ठिराच्यो जापो ! 

( वनपर्व - अध्याय ३१२ ) 
परंत ती तळी पळोवन संतुष्ट जावचेलें आज ताच्या नशिबांत नासलें ! 
कारण थेंच ताका आपल्या जिवापरस प्रिय अशा चारूय भावांची प्रेतां 
पडिल्ली दिसली ! 
वैशम्पायन उवाच । स ददर्श हतान् भ्रातॄन् लोकपालानिव च्युतान् । 

युगान्ते समनुप्राप्ते शक्रप्रतिमगौरवान् ॥१ ॥ 
वैशम्पायन उलैलो , " युग सोंपचेलो काळ आयलो की संसाराक 
धिगयो दिवपी लोकपाळ जशे ठार मरून पडटात , तशे इंद्रासारके तेजस्वी 
अशे आपले भाव थें मरून पडिल्ले युधिष्ठिरान पळेले ! 

विनिकीर्णधनुर्बाणं दृष्ट्वा निहतमर्जुनम् । 
भीमसेनं यमौ चैव निर्विचेष्टान् गतायुषः ॥२ ॥ 
स दीर्घमुष्णं निश्वस्य शोकबाष्पपरिप्लुतः । 
तान् दृष्ट्वा पतितान् भ्रातॄन् सर्वांश्चिन्तासमन्वितः ॥३ ॥ 
धर्मपुत्रो महाबाहुर्विललाप 

सुविस्तरम् । 
धनुष्यबाण धिसपटावन पडिल्ल्या अर्जुनाचे प्रेत ताणे पळेलें ! भीमसेन 
आनी ते जुवळे भाव नकुळ आनी सहदेव , सगळे जीव वचून लांकूड 
जावन पडिल्ले ! त्या भावांची मडी पळोवन ताका ब्रह्मांड येवजलें ! हुसकारे 
सुसकारे सोडीत ताजो गळो भरून येवन तो धर्मपुत्र महाबाहु युधिष्ठिर 
मोठ्यान विखळाप करूंक लागलोः 
युधिष्ठिर उवाच । ननु त्वया महाबाहो प्रतिज्ञातं वृकोदर ॥४ ॥ 

सुयोधनस्य भेत्स्यामि गदया सक्थिनी रणे । 
व्यर्थ तदद्य मे सर्व त्वयि वीरे निपातिते ॥५ ॥ 

युधिष्ठिर विखळापलो : आरे वृकोदरा भीमा , रणांत सुयोधनाची गदेन 
मांडी फोडलों म्हणून तु प्रतिज्ञा केल्ली मरे ! तूं वीर असो सोंपिल्ल्यान आज 
म्हजें सगळे जीवित फुकट गेलें ! 

महात्मनि महाबाहो कुरूणां कीर्तिवर्धन । 
मनुष्यसंभवा वाचो विधर्मिण्यः प्रतिश्रुताः ॥६ ॥ 
भवता दिव्यवाचस्तु ता भवन्ति कथं मृषा । 

देवाश्चापि यदाऽवोचन सूतके त्वां धनंजय ॥७ ॥ 
आरे महाबाहु धनंजया ! मनशांनी उलैल्ली वाणी फुकट गेल्ली आमी 
अणभवतात . पुण हे कुरु कुळाची कीर्त वाडोवपी अर्जुना , तुज्या 
जल्माच्या वेळार तुजेविशी देवांनी वर्तयिल्ले भविष्य कशे फुकट गेलें रे , 
पुतळ्या ? 

सहस्राक्षादनवरः कुन्ति पुत्रस्तवेति वै । 

उत्तरे पारियात्रे च जगुर्भूतानि सर्वशः ॥८ ॥ 
उत्तर दिशेक पारियात्र पर्वतार आमी आसली तेन्ना सगळ्या जाणांनी 
निर्धारान सांगिल्ले , की कुंती , हो तुजो पुत्र हजार दोळ्यांच्या इंद्राचो 
धाकलो भाव - सो आस . 

विप्रनष्टां श्रियं चैषामाहर्ता पुनरंजसा । 

नास्य जेता रणे कश्चिदजेता नैष कस्यचित् ॥९ ॥ 
कुंती , हो तुजो कुंवर नष्ट जाल्ले राजवैभव सहज परतें मेळयतलो . 
हाका कोण रणांत जिवूक पांवचो ना . होच सगळ्यांक रणांत हरैतलो . 

सोऽयं मृत्युवशं यातः कथं जिष्णुमहाबलः । 

अयं ममाशां संहत्य शेते भूमौ धनंजयः ॥१० ॥ 
हो महाबळी जिष्णु , अर्जुन , मर्णामुखांत कसो पडचो ? म्हज्यो सगळ्यो 
आशा कोसळून उडोवन आज हो धनंजय जमनीभरवण जाला ! 


३२ 


आश्रित्य यं वयं नाथं दुःखान्येतानि सेहिम । 
रणे प्रमत्तौ वीरौ च सदा शत्रुनिबर्हणौ ॥११ ॥ 
कथं रिपुवशं यातौ कुन्तीपुत्रौ महाबलौ । 

यौ सर्वास्त्राप्रतिहतौ भीमसेनधनंजयौ ॥१२ ॥ 
सदांच शत्रूक रणांत नापश्चात् करपी हे दोग समर्थ वीर ! ह्या आमच्या 
रक्षण करप्यांचेर विसंबून आमी इतली दुःखां सोंसली . जाणी सगळी 
शस्त्रास्त्रां आजवेर मोटे कुशळकायेन वाफरली , ते हे महाबळी कुन्तीपुत 
भीमसेन आनी धनंजय शत्रून कशे माल्ले ? 

अश्मसारमयं नूनं हृदयं मम दुहृदः । 

यमौ यदेतौ दृष्ट्वाऽध पतितौ नावदीर्यते ॥१३ ॥ 
म्हजे हे अंतस्कर्ण खऱ्यांनीच फातराचें घडिल्ले आसुंये ! ह्या म्हज्या 
दोगां मुंवळ्या भावांक मेल्ले पळोबनय हे म्हणें काळीज फुटून वचना ; तें 
दुष्ट आसूंक फाव . 

शास्त्रज्ञा देशकालज्ञास्तपोयुक्ताः क्रियान्विताः । 

अकृत्वा सदृशं कर्म किं शेध्वं पुरुषर्षभाः ॥१४ ॥ 
शास्त्रां शिकिल्ले , थळ , काळ वळखुपी , तपश्चर्या करून यज्ञकार्यां केल्ले 
हे तुमी म्हापुर्स ! तुमकां सोबसारकिलें सार्थक करिनासतना अशे कशे 
न्हिदल्यात ? 

अविक्षतशरीराश्चाप्यमृष्टशरासनाः । 

असंज्ञा भुवि संगम्य की शेध्वमपराजिताः ॥१५ ॥ 
तुमच्या कुडींचेर घाय पडूंक नात ! तुमी धनुष्याचेर बाण लावन 
युद्ध केल्ले दिसना ! तुमचो कोणे पराभव केला अशे दिसना ! अशें आसून 
धंग ना जावन तुमी अशे मुंयेंभरवण जावन कित्याक न्हिदल्यात ? 

पर्वतांच्या तेमकांसारक्या आपल्या भावांक तशे सुखांत न्हिदिल्ले अवस्तेत 
पळोवन तो बुद्धिमान राजा चड खेदिष्ट जालो . " अशें जालें तर ! " अशें 


म्हणून तो धर्मात्मो राजा मोठ्या दुःखाच्या हुंवारांत आसतना आपल्या 
भावांच्या मर्णाचे कारण कितें तें येवजूक लागलो . 

अमुक वेळार अमक्या थळार अमुकच तरन वर्तुंचे हैं तो महामती 
म्हळ्यार बुद्धीचो सागरच कसो महाबाहु राजा जाणटालो ; तरी ताका येव 
जून येवजुनय कांयच सुचना जालें ! 

अथ संस्तभ्य धर्मात्मा तदात्मानं तपःसुतः । 
एवं विलप्य बहुधा धर्मपुत्रो युधिष्ठिरः ॥१६ ॥ 
बुद्ध्या विचिन्तयामास वीराः केन निपातिताः । 

नैषां शस्त्रप्रहारोऽस्ति पदं नेहास्ति कस्यचित् ॥१७ ॥ 
अशे रीतीन तो धर्मात्मो यमदेवाचो पुत बरोच वेळ तरेक तरेन 
विखळापलो आनी ताणे मनाचेर संयम करून तो शांत जालो . आपले 
बुद्धीन तो येवजूक लागलो , की ह्या विरांक कोणे मारून उडैले ? हांच्या 
कुडींचेर शस्त्रांचे पाय पडूंक नात ! हांगा कोणाच्या पावलांच्यो खुणो 
नात ! 

भूतं महदिदं मन्ये नातरो येन मे हताः । 

एकाग्रं चिन्तयिष्यामि पीत्वा वेत्स्यामि वा जलम् ॥१८ ॥ 
ज्या कोणे ह्या म्हज्या भावांक मारून उडैल्यात तो कोणूय महान 
जिंत्रूप आसुंये ! म्हजें चित्त एकाग्र करून हे गोष्टीचो विचार करतलों ; 
वा उदक पिवन म्हाका ह्या घडिताचे कारण समजतलें , 

स्यात्तु दुर्योधनेनेदमुपांशुविहितं कृतम् । 
गान्धारराजरचितं सततं जिह्मबुद्धिना ॥१ ९ ॥ 
यस्य कार्यमकार्य वा सममेव भवत्युत । 

कस्तस्य विश्वसेद्वीरो दुष्कृतेरकृतात्मनः ॥२० ॥ 
अशेय जांवये की , आमचो दायजी दुर्योधन हाणे आपलो मामा गान्धार 
देशचो राजा शकुनि , हाच्या सदांकाळ धुवपी कपट बुद्दीन हे तळयेंतलें 

उदक विखाळे केले जांवये ! कारण ताच्या अंतस्कर्णांत बरी आनी वायट 
कर्मां सारकींच ! दुष्कर्मा करपी अशा त्या दुरात्म्यांचो विस्वास कोण 
वीर धरीत 

अथवा पुरुषैलैः प्रयोगोऽयं दुरात्मनः । 

भवेदिति महाबुद्धिर्बहुधा तदचिन्तयत् ॥२२ ॥ 
एकाद्या वेळार त्या दुष्टांनी धाडिल्या तांच्या गुप्त हेरांनी हो विखाचो 
प्रयोग केलो जांवये ! अशा तरेकतरांनी तो युधिष्ठिर येवजूक लागलो . 

तस्यासीन्न विषेणेदमुदकं दूषितं यथा । 
मृतानामपि चैतेषां विकृतं नैव जायते ॥२३ ॥ 
मुखवर्णाः प्रसन्ना मे भ्रातृणामित्यचिन्तयत् । 
एकैकशश्चौघबलानिमान् पुरुषसत्तमान् । 

कोऽन्यः प्रतिसमासेत कालान्तक यमादृते ॥२४ ॥ 
दुर्योधनान ह्या उदकांत विख कालैल्लें नासुंये . कारण ह्या म्हज्या 
मेल्ल्या भावांच्या चेहऱ्यांचे रंग बदलूक नात . तांचे चेहरे प्रसन्न दिसतात . 
हांकां कांय रोग जावन हे मेले अशेय दिसना . हांतलो एक एक पुरुष 
म्हळ्यार मोठ्या हुंवारासारको बळवान ! काळान्तक अशा यमाविरैत हांच्या 
आंगाक भिडत असो कोण आसतलो ? 

एतेन व्यवसायेन तत्तोयं व्यवगाढवान् । 

गाहमानश्च तत्तोयमन्तरिक्षात् स शुश्रुवे ॥२५ ॥ 
असो विचार करून युधिष्ठिर ते तळयेतल्या उदकावशीन गेलो . 
उदकांत देवता म्हणसर ताणे अंतराळांतल्यान वाणी आयकली : 
यक्ष उवाच । अहं बकः शैवलमत्स्यभक्षो । 

नीता मया प्रेतवशं तवानुजाः ॥ 
त्वं पंचमो भविता राजपुत्र । 

न चेत्प्रश्नान्पृच्छतो व्याकरोषि ॥२६ ॥ 


त्या 


10 


1111 


HTTA 


/ 


h 


home 


यक्ष उवाच । अहं बकः शैवलमत्स्यभक्षो । नीता मया प्रेतवश तवानुजाः ।। 


यक्ष उलैलो : “ हांव बकें ! शेळो आनी नुसते खावन जगपी ! हांवें तुज्या 
धाकट्या भावांक जिवानशीं माल्ले ! आरे राजकुंवरा , तूं म्हज्या प्रस्नांच्यो 
जापो दी . ना जाल्यार तुजें पांचवें मडे पडटलें ! " 

मा तात साहसं कार्षीर्मम पूर्वपरिग्रहः । 

प्रश्नानुक्त्वा तु कौन्तेय ततः पिब हरस्व च ॥२७ ॥ 
“ पुता , तूं हे धाडस करूं नाका . म्हजो पूर्वनेम आस . कुंतीपुता , म्हज्या 
प्रस्नाच्यो जापो दिवन मागीर उदक पी ; आनी घेवनय वच . " 

एका बक्यान म्हज्या भावांक माल्ले ? ही सुरय फटास ! 
युधिष्ठिर उवाच । रुद्राणां वा वसूनां वा मरुतां वा प्रधानभाक् । 

पृच्छामि को भवान् देवोनैतच्छकुनिना कृतम् ॥२८ ॥ 
युधिष्ठिर उलैलो : " रुद्रांपैकी वा मरुतांपकी तूं कोण मुखेल देव आस , 
तें हांव तुका विचारतो . हे तुवे केलां तें कर्म एका सुकण्यान केलं न्हय ! 

हिमवान् पारियात्रश्च विन्ध्यो मलय एव च । 
चत्वारः पर्वताः केन पातिता भूरितेजसः । 

अतीव ते महत् कर्म कृतं च बलिनाम् वर ॥२ ९ ॥ 
हिमालय , पारियात्र , विन्ध्य आनी मलय पर्वतांसारके म्हजे हे चार 
तेजिष्ट भाव कोणे मारून उडैले ? हे बळीतल्या म्हालगड्या , हे तुजें कर्म 
मोठ्या अद्भुतांचें आस ! 

यान्न देवा न गंधर्वा नासुराश्च न राक्षसाः । 

विषहेरन् महायुद्धे कृतं ते तन्महाद्भुतम् ॥३० ॥ 
जांकां देव , गन्धर्व , असुर आनी राक्षस महायुद्धांत मारूंक शकले नात , 
तें तुवे मोठे अजाप घडोवन हाडलें ! 

न ते जानामि यत्कार्य नाभिजानामि कांक्षितम् । 
कौतूहलं महज्जातं साध्वसं च गतं मम ॥३१ ॥ 

येनास्म्युद्विग्नहृदयः समुत्पन्नशिरोज्वरः । 

पृच्छामि भगवंस्तस्मात् को भवानिह तिष्ठति ॥३२ ॥ 
तुजें कर्तव्य कितें उरता आनी तुजी इच्छा कितें आस तें म्हाका 
नकळ . तुका वळझुंची म्हाका उमळशीक लागल्या . आनी म्हाका भिरांतय 
दिसता ! हाका लागून म्हज्या अंतस्कर्णाचे कयेस्पार जाल्यात , आनी म्हजी 
तकली भिण्ण जाल्या ! म्हणून हांव विचारतां , सायबा , तूं हांगा कोण 


म्हणून तिष्ठता ? " 


यक्ष उवाच । यक्षोऽहमस्मि भद्रं ते नास्मि पक्षी जलेचरः । 

मयैते निहताः सर्वे भ्रातरस्ते महौजसः ॥३३ ॥ 
यक्ष उलैलो , “ हांव यक्ष आसं . तुजे कल्याण जांव . हांव नुसतें 
खावपी सवणे न्हय . ह्या तुझ्या सगळ्या महातेजस्वी भावांक हांवें मारून 
उडैल्यात ! " 
वैशंपायन उवाच । ततस्तामशिवां श्रुत्वा वाचं स परुषाक्षराम् । 

यक्षस्य ब्रुवतो राजन्नपक्रम्य तदा स्थितः ॥३४ ॥ 
वैशम्पायन ऋषी उलैलो , “ हे जनमेजय राजा , ती कठोर उतरांची 
अमंगळ वाणी यक्ष उलैता आसतना युधिष्ठिर उदकाकडल्यान पैस वचून 
उबो रावलो . 

विरूपाक्षं महाकायं यक्षं तालसमुच्छ्रयम् । 
ज्वलनार्कप्रतीकाशमधृष्यं पर्वतोपमम् ॥३५ ॥ 
वृक्षमाश्रित्य तिष्ठन्तं ददर्श भरतर्षभः । 

मेघगम्भीरनादेन तर्जयन्तं महास्वनम् ॥३६ ॥ 
विद्रूप दोळ्यांचो , ताडाच्या रुखाभशेन उंच , व्हड देहाचो , उजो आनी 
सूर्य हांचेभाशेन तेजिष्ट , दिसूंक भयांकृत , पर्वतासमान असो तो यक्ष त्या 
भरतर्षभ युधिष्ठिराक दिसलो . तो यक्ष रुखाचेर चडून उबो राविल्लो , आनी 
कुपांच्या घडघडावपी आवाजान गर्जूक लागलो 

यक्षोऽहमस्मि भद्रं ते । 

" राजा , ह्या तुज्या भावांक जबरदस्तेन उदक पिंव नाकात , म्हणून 
जायते फावटी हांवें आडायले , पुण ते आयकनात जाले . म्हणून हांवें 
तांकां मारून उडैले . ह्या संवसारांत जाका आपलो जीव जाय , ताणे हे 
उदक पिंवचें न्हय ! पृथेच्या पुता , तूं हे धाडस करूं नाका . म्हजो पूर्वनेम 
आसा . म्हज्या प्रस्नांच्यो जापो दी आनी कुन्तीपुता , मागीर तूं उदक पी ; 
आनी घेवनय वच . " 

आं ! बकें न्हय ! यक्ष आसा ! म्हज बर मागता ! बरें आसा ! हाज्या 
प्रस्नांच्यो जापो दिवक जाय ! बरें बाबा ! म्हजी तान भूक गेली 
फोंडांत ! ना जाल्यारूय हे म्हजे पर्वताच्या तेमकांसारखे चार भाव मरून 
पडल्यात ! हांव पांचवो मरून पडपी ! हो यक्ष कितें विचारता ? 
युधिष्ठिर उवाच । न चाहं कामये यक्ष तव पूर्वपरिग्रहम् । 

कामं नैतत् प्रशंसंति संतोहि पुरुषाः सदा ॥३७ ॥ 
यदात्मना स्वमात्मानं प्रशंसेत् पुरुषर्षभ । 

यथाप्रशं तु ते प्रश्नान् प्रतिवक्ष्यामि पृच्छ माम् ॥३८ ॥ 
युधिष्ठिर उललो , " यक्षा , तुवें पैलींच आपले सत्तेखाला घेतिल्ल्या 
उदकाची हाव इच्छा धरिना . त्याचप्रमाण तुजो नेम मोडचो अशेय 
म्हाका दिसना . सज्जन लोक स्वताची तारीफ करिनात . आपले मोठेपण 
सांगतल्याचो धिक्कार आसूं . हे महान् पुरुषा , म्हजे बुद्दीनुसार हांव 
तुज्या प्रस्नांच्यो जापो दियन . म्हाका तूं प्रस्न विचार . " 0 


आनी सायबा ते प्रस्न सुरू जाले . एक आनी दोन न्हय . पांच आनी 
पंचवीस न्हय , सगळे एकशे चोवीस प्रस्न जाले ! हे प्रस्न यक्षान 
कित्याक विचाल्ले ? ताजो तो पूर्वनेम आशिल्लो ! कसलो कपलाचो पूर्व 
नेम ! हे यक्ष म्हळ्यार विचित्र प्राणी ! धड सत्त्वगुणी देवय न्हयत , 


वा 


४० 


तमोगुणी दैत्यय न्हयत ! हे कुबेराचे , देवांच्या कोठावळ्याचे दूत ! अर्जुन , 
भीम बी सामके एरंड न्हयत . ते बुदवंत आनी शूर आसले . बरेवायट 
अणभव घेवन शाणे जाल्ले आशिल्ले . संवसारभर , रानांवनांनी भोंवून दिस 
काडिल्ले आशिल्ले . पुण ते आपल्या अहंकारांत गेले . आपलेयपरस श्रेष्ठ 
अशे कोण धर्तरेर , संवसारांत आसात हे ताने - भुकेच्या वेळार , स्रमांनी 
खासावीस जाल्ल्यान ते येवजूक पावले नात ! आनी तांचेपरसय चड 
तानेल्लो आनी भुकेल्लो युधिष्ठिर हाणे मात विवेक केलो . हो गुण दुर्मिळ 
आसता . विचार करप वा येवजप , चिन्तप आनी विवेक करप हातूंत 
जायतें अंतर आसा . विवेक हो साधुपुरुषाचो , योग्यांचो गुण . तो 

गुण 
युधिष्ठिराकडेन आशिल्लो ! सगळे प्रस्न विचारून जातकीर यक्षान ताका 
वरदान दितासतना सांगलेच , की “ दिष्ट्या ते षट्पदी जिता , ” ( वनपर्व 
अध्याय ३१३ , श्लोक ९ ) . " भूक आनी तान , शोक आनी मोह , 
म्हातारपण आनी मरण ही पुता , तुवें जिखल्यांत ! " यक्षाचे हे सर्टिफिकेट 
फाल्सांचे वा तोंडापुरतें दिल्लं नासलें ! जिवापरस चड प्रिय अशा चार 
भावांची मडी फुड्यांत पडल्यांत ! आनी तानेन सोस लागला . अशा 
वेळार यक्ष विचारता ताका जाप दिवप आनी तीय शाणपणान , चतुरायेन 
जाप दिवप हे सामान्यांतलें काम न्हय ! ह्यो जापो दिवपाक खरेलोच 
मनाचेर संयम जाय ! आनी ह्या गुणाक लागूनच युधिष्ठिर अजंवर जालो . 


यक्ष उवाच । किंस्विदादित्यमुन्नयति , के च तस्यामितश्चराः । 

कश्चैनमस्तं नयति , कस्मिश्च प्रतितिष्ठति ॥३ ९ ॥ 
यक्ष उलैलो : “ सूर्याक कोण वैर काडटा ? ताजे अगणित किरण 
ते कोण उरतात ? सूर्याक अस्ताक कोण व्हरता ? सूर्य कित्याचेर 
थिरावला ! 

युधिष्ठिर उवाच । ब्रह्माऽऽदित्यमुन्नयति , देवास्तस्यामितश्चराः । 

धर्मश्चास्तं नयति च , सत्ये च प्रतितिष्ठति ॥४० ॥ 
युधिष्ठिर उलैलो : " ब्रह्मदेव सुर्याक वैर काडटा . सुर्याचे असंख्य 
किरण हे देव आसात . धर्म सुर्याक अस्तमतेक व्हरता . सूर्य सत्याचेर 
थिरावला . ” 
यक्ष उवाच । केनस्विच्छ्रोत्रियो भवति , केनस्विद्विन्दते महत् । 

केनस्विद्वितीयवान् भवति , राजन् केन च बुद्धिमान् ॥४१ ॥ 
यक्ष उलैलो : " श्रोत्रिय कसो जाता ? मोठेपण कशे लाभता ? सांगात 
कसो मेळटा ? राजा , मनीस बुदवंत कशान जाता ? " 
युधिष्ठिर उवाच । श्रुतेन श्रोत्रियो भवति , तपसा विन्दते महत् । 

धृत्या द्वितीयवान् भवति , बुद्धिमान् वृद्धसेवया ॥४२ ॥ 
युधिष्ठिर उलैलो : “ वेद शिकून श्रोत्रिय जाता , तप करून मोठेपण 
मेळटा . मनशाच्या आंगांत धीटपण आसलें की तोच ताजो सांगात . 
जाणट्यांची सेवा करून मनीस बुदवंत जाता . " 
यक्ष उवाच । किं ब्राह्मणानां देवत्वं , कश्च धर्मः सतामिव । 

कश्चैषां मानुषो भावः , किमेषामसतामिव ॥४३ ॥ 
यक्ष उलैलो : " ब्राह्मणांचे देवत्व कित्यांत उरता ? ब्राह्मणांत सत्पुरुषांचो 
असो गुण बैंचो आसता ? ब्राह्मणांचे मनीसपण कित्यांत दिसता ? दुष्ट 
ब्राह्मणांची वर्तणूक कशी आसता ? " 
युधिष्ठिर उवाच । स्वाध्याय एषां देवत्वं , तप एषां सतामिव । 

मरणं मानुषो भावः , परिवादोऽसतामिव ॥४४ ॥ 
युधिष्ठिर उलैलो : “ शीक्षा , कल्प , व्याकरण , निरुक्त , छंद आनी 
ज्योतिष ही स वेदांगां . हांचो अभ्यास करप ही ब्राह्मणांची देवस्की . 
ब्राह्मणांमदीं सत्पुरुष आसतात ते तप करतात . मरण हो ब्राह्मणाचो 

मनीसपणाचो धर्म जालो . दुसऱ्यांची निंदा करची हे दुष्ट ब्राह्मणांचे कर्म . ' " 

शीक्षा म्हणजे वेद म्हणपाचे शास्त्र . शीक्षाशास्त्राचो अभ्यास केल्याबगर 
कोणाक वेदांचे पारायण करूंक येना , वेद म्हणूक येनात आनी वेदमंत्र 
शास्त्रशुद्ध पद्धतीन म्हटले ना जाल्यार तांचें फळ मेळना . कल्प म्हळ्यार 
यज्ञ करपाचे शास्त्र . व्याकरण म्हळ्यार निखटें संस्कृत काव्य , नाटकांबी 
जे भाशेत आसात तिचे व्याकरण न्हय , तर वेद जे आर्ष ( ऋषींच्या ) 
भाशेत रचल्यात , तेय भाशेच्या व्याकरणाचे ज्ञान . निरुक्त म्हणजे संस्कृत 
भाशेचो व्युत्पत्तिकोश . उतरां कशी घडली ताचे ज्ञान , छंद म्हणजे 
काव्य रचपाचे शास्त्र . आनी ज्योतिष म्हळ्यार अंतराळांतल्या नक्षत्रांच्या , 
ग्रहांच्या , ताऱ्यांच्या गतींचें आनी तांच्या गुणधर्माचे शास्त्र . हांकां 
सगळ्यांक वेदांगां म्हळ्यार ज्ञानाचे भाग अशें म्हणटात . 
यक्ष उवाच । किं क्षत्रियाणां देवत्वं , कश्च धर्मः सतामिव । 

कश्चैषां मानुषो भावः , किमेषामसतामिव ॥४५ ॥ 
यक्ष उलैलो : " क्षत्रियांभितर देवपण कशे उरता ? सच्च्या क्षत्रियांचो 
धर्म कितें ? क्षत्रियांचे सादें मनीसपण कशे वळझुंचें ? दुष्ट क्षत्रिय कशे 
वागतात ? 
युधिष्ठिर उवाच । इष्वस्त्रमेषां देवत्वं , यज्ञ एषां सतामिव । 

भयं वै मानुषो भावः , परित्यागोऽसतामिव ॥४६ ॥ 
युधिष्ठिर उलैलो : “ धनुर्विद्या आनी अस्त्रविद्या शिकून तांतूंत पटायत 
जावप हे क्षत्रियांचे श्रेष्ठपण . यज्ञ करप हो सद्गुणी क्षत्रियांचो धर्म , 
क्षत्रिय भिलो की साद्या मनशाच्या पांवड्यार उतल्लो . शरण आइल्ल्याक 
उबन्त उडोवपी , वा समाजाचे रक्षण करपाचे आपले कर्तव्य विसरतात , ते 
नालायक क्षत्रिय . " 

संवसाराक सासणाची देख दिवपी अशो ह्यो युधिष्ठिराच्यो जापो 
आसात . तो यक्ष एका एका श्लोकांत एकदम चार पांच प्रस्न विचारतालो ! 


" 

युधिष्ठिर ताका सटासट जापो दितालो . 
यक्ष उवाच । किमेकं यज्ञियं साम , किमेकं यज्ञियं यजुः । 

का चैका वृणुते यज्ञं , कां यशो नातिवर्तते ॥४७ ॥ 
यक्ष उलैलो : “ यज्ञात सामरूप ( प्रत्यक्ष वेदरूप ) अशी कसली वस्त 
उरता ? यज्ञ करतल्याक यज्ञांत म्हत्वाचे अशे कसले वस्तीची आहुती 
दिवची आसता ? बैंची वस्त यज्ञाचो पत्कर घेता ? यज्ञाची सीमा कित्यांत 


आसता ? " 


। 


युधिष्ठिर उवाच । प्राणो वै यज्ञियं साम , मनो वैयज्ञियं यजुः 

ऋगेका वृणुते यज्ञ , तां यज्ञो नातिवर्तते ॥४८ ॥ 
युधिष्ठिर उलैलो : “ यज्ञ करतल्याचो प्राण होच मुख्य वेद . यज्ञ 
करतल्यान यज्ञांत आपल्या मनाची म्हळ्यार वासनांची आहुती दिवप ही 
मुखेल आहुती . वेदांतल्यो ऋचा ह्यो यज्ञाचो पत्कर घेवन यज्ञ करतल्याक 
यश दितात . वेदांच्यो ऋचा हीच यज्ञाची सीमा . " 
यक्ष उवाच । किंस्विदावपतां श्रेष्ठं , किंस्विन्निवपतां वरम् । 

किंस्वित्प्रतिष्ठमानानां , किंस्वित्प्रसवतां वरम् ॥४ ९ ॥ 
यक्ष उलैलो : “ शेताची उपणी करतल्याक म्हत्वाची वस्त बैंची ? 
शेत लुंवतल्याक चड गरजेचें कितें आसता ? नांवरूप कशे मेळटा ? 
कसली पसवण चड फळाक येता ? " 
युधिष्ठिर उवाच । वर्षमावपतां श्रेष्ठं , बीजं निवपतां वरम् । 

गावः प्रतिष्ठमानानां , पुत्रः प्रसवतां वरः ॥५० ॥ 
युधिष्ठिर उलैलो : “ शेत उपतल्याक पावसापरस श्रेष्ठ वस्त ना . शेत 
लुंवणाऱ्याक बिंयापरस मोठे कांय ना . जाच्या गोठ्यांत चड गायो 
आसतात , ताका समाजांत चड प्रतिष्ठा मेळटा . सगळ्या फळांत पुत्रफळ 
श्रेष्ठ . " 

यक्ष उवाच । इन्द्रियार्थाननुभवन्बुद्धिमाँल्लोकपूजितः । 

संमतः सर्वभूतानामुच्छ्वसन्को न जीवति ॥५१ ॥ 
यक्ष उलैलो : " इंद्रियांक आवडटात त्यो सगळ्यो वस्तु भोगपी , 
बुद्धिमान , लोक जाची तारीफ करतात , सगळो समाज जाका मान दिता , 
आनी इतलें आसुनय , जितो आसून मेल्ल्यासमान असो कोण मनीस 


उरता ? " 


युधिष्ठिर उवाच । देवताऽतिथिभृत्यानां पितृणामात्मनश्च यः । 

न निर्वपति पंचानामुच्छ्वसन्न स जीवति ॥५२ ॥ 
युधिष्ठिर उलैलो : “ जो मनीस देवाक नैवेद्य दाखयना , पचकुराक वा 
पावण्याक मूठभर अन्न वाडिना , चाखरांक पोशिना , पितरांचे साद घालिना 
आनी स्वताची आत्मिक जयपत करून घेना , तो श्वास घेता , पुण ताका 
मेल्लो मनीस समजूक फाव . ” 
यक्ष उवाच । किंस्विद्गुरुतरं भूमेः , किंस्विदुच्चतरं च खात् । 

किं स्विच्छीघ्रतरं वायोः , किंस्विद् बहुतरं तृणात् ॥५३ ॥ 
यक्ष उलैलो : “ धर्तरेपरस व्हड कोण ? अंतराळापरस श्रेष्ठ कोण ? 
वाऱ्यापरस चड वेग कोणाचो ? तणापरस कित्याची वाड बेगीन जाता ? 
युधिष्ठिर उवाच । माता गुरुतरा भूमेः , खात्पितोच्चतरस्तथा । 

मनः शीघ्रतरं वाताच्चिन्ता बहुतरी तृणात् ॥५४ ॥ 
युधिष्ठिर उलैलोः “ धर्तरेपरस आवै मोठी . अंतराळापरसूय बापुय 
व्हड , मन वाऱ्यापरस चड वेगान धांवता . तणापरस चिन्ता चड बेगीन 


वाडटा . " 


यक्ष उवाच । किं स्विसुप्तं न निमिषति , किं स्विज्जातं न चोपति । 

कस्यस्विद् हृदयं नास्ति , किंस्विद्वेगेन वर्धते ॥५५ ॥ 
यक्ष उलैलो : “ दोळे धांपिनासतना कोण न्हिदता ? जल्माक येवनय 

कोण हालना वा चलना ? काळीज ना असो कोण आसता ? वेगाक 
लागून कोण वाडटा ? " 
युधिष्ठिर उवाच । मत्स्यः सुप्तो न निमिषत्यण्डं जातं न चोपति । 

अश्मनो हृदयं नास्ति , नदी वेगेन वर्धते ॥५६ ॥ 
युधिष्ठिर उलैलोः " नुसते दोळे धांपिनासतना न्हिदता . तांतीं जल्माक 
येवनय हालचाल करिना . फातराक अंतस्कर्ण ना . न्हय वेगाक लागून 
वाडटा . " 
यक्ष उवाच । किंस्विद् प्रवसतो मित्रं , किंस्विन्मित्रं गृहे सतः । 

आतुरस्य किं मित्रं , किंस्विन्मित्रं मरिष्यतः ॥५७ ॥ 
यक्ष उलैलोः “ प्रवाशाचो मित्र कोण ? घरांत आसतल्याचो मित्र कोण ? 
वायटान पडिल्ल्याचो मित्र कोण ? मरतल्याचो मित्र कोण ? 
युधिष्ठिर उवाच । सार्थः प्रवसतो मित्रं , भार्या मित्रं गृहे सतः । 

आतुरस्य भिषमित्रं , दानं मित्रं मरिष्यतः ॥५८ ॥ 
युधिष्ठिर उलैलो : “ बरोबर प्रवास करपी वांगडी हे प्रवासांतले मित्र . 
घरांत बायल ही खरी सांगातीण . हातुळणार पडिल्ल्याक वैज होच मित्र . 
आपणे केल्लें दान होच मरतल्याचो इष्ट . " 

महाभारताच्या काय प्रतीत " विद्या प्रवसतां मित्रं । ” असो पाठ आस . 
म्हळ्यार , जाच्या आंगांत विद्या आसतात ताचो प्रवास सुखाचो जाता . 
ताका आनीक वांगडी वा मित्र लागनात . सार्थ ह्या उतराची “ चार अर्थ " 
अशीय फोडणिशी जाता . हे चार अर्थ म्हळ्यार धर्म , अर्थ , काम आनी 
मोक्ष . संवसाराचो , जिणेचो प्रवास करप्याक संवसाराचे तडीक बरे 
भाशेन पावतलो जाल्यार हे चार अर्थ जोडचे पडटात , अशी हे जापेची 
काय पंडित परमार्थान म्हळ्यार गूढ अर्थान फोडणिशी करतात . 

यक्ष उवाच । कोऽतिथिः सर्वभूतानां , किंस्विद्धर्मः सनातनः । 

अमृतं किंस्विद्राजेंद्र , किंस्वित् सर्वमिदं जगत् ॥५ ९ ॥ 
यक्ष उलैलो : “ सगळ्या लोकांचो पावणो कोण ? सासणाचो धर्म 
कितें ? आरे राजेंद्रा , अमृत तें कितें ? हो सगळो संवसार म्हळ्यार कितें ? ” 

युधिष्ठिर यक्षाकडेन उलोंवक तयार जाल्याबरोबर त्या यक्षान युधि 
ष्ठिराचे ' कल्याण जांव ' , म्हणून ताका आशिर्वाद दिलो . आनी तो आपल्या 
प्रस्नांच्यो जापो दिवक लागलो , तेन्ना यक्ष ताका राजेंद्र बी म्हणून मायेन 
ताचेकडेन उलोंवक लागलो . जो यक्ष हेर पांडवांक मारून उडैता , त्याच 
यक्षाक युधिष्ठिरान आपले चतुरायेन आपलो मित्र म्हणून जोडलो ; हाका 
मृदुपराक्रम म्हणटात . यक्षान निमाणे ही पदवी युधिष्ठिराक दिली . 
युधिष्ठिर उवाच । अतिथिः सर्वभूतामग्निः , सोमो गवामृतम् । 

सनातनोऽमृतो धर्मो , वायुः सर्वमिदं जगत् ॥६० ॥ 
युधिष्ठिर उलैलो : “ अग्नि हो सगळ्या लोकांचो पावणो . गायचे दूद 
हो सोम रोस ; तेंच अमृत . जो धर्म बुडना तो सासणाचो धर्म . हो संवसार 
वायून भरिल्लो आस . " 
यक्ष उवाच । किंस्विदेको विचरते , जातः को जायते पुनः । 

किंस्विद्धिमस्य भैषज्यं , किंस्विदावपनं महत् ॥६ ॥ 
यक्ष उलैलो : “ एकलोच कोण भोंवता ? जल्माक येवन परथून परथून 
कोण जल्माक येता ? शिंयांचेर वखद कसले ? मोठे शेत खै ? " 
युधिष्ठिर उवाच । सूर्य एको विचरते , चन्द्रमा जायते पुनः । 

अग्निर्हिमस्य भैषज्यं , भूमिरावपनं महत् ॥६२ ॥ 
युधिष्ठिर उलैलो : “ सूर्य एकलोच भोंवता . चंद्रिम पथून पथून जल्म 
घेता . उजो हे शिंयांचें वखद . धर्तरी हे सगळ्यांत मोठे शेत . " 

यक्ष उवाच । किंस्विदेकपदं धयें , किंस्विदेकपदं यशः । 

किंस्विदेकपदं स्वयं , किंस्विदेकपदं सुखम् ॥६३ ॥ 
यक्ष उलैलो : “ धर्म म्हळ्यार कितें तें एका उतरांत सांग , यश कित्यांत 
मेळटा ते सांग . स्वर्गाचे मुळेण कितें ? एका उतरांत सुखाची फोडणिशी 


कर . " 


युधिष्ठिर उवाच । दाक्ष्यमेकपदं धर्म्य , दानमेकपदं यशः । 

सत्यमेकपदं स्वयं , शीलमेकपदं सुखम् ॥६४ ॥ 
युधिष्ठिर उलैलो : “ धर्म म्हणजे जागरूकपण . दानांत यश आसता . 
सत्य हो स्वर्गाचो तळखांबो . शील म्हळ्यार सुख . " 
यक्ष उवाच । किंस्विदात्मा मनुष्यस्य , किं स्विदैवकृतः सखा । 

उपजीवनं किंस्विदस्य , किंस्विदस्य परायणम् ॥६५ ॥ 
यक्ष उलैलो : “ मनशाचो आत्मो कोण ? दैवान दिल्लो वांगडी कोण ? 
पोट भरपाचे साधन कितें ? मनशान अंती शरण कोणाक वचचें ? " 
युधिष्ठिर उवाच । पुत्र आत्मा मनुष्यस्य , भार्या दैवकृतः सखा । 

उपजीवनं च पर्जन्यो , दानमस्य परायणम् ॥६६ ॥ 
युधिष्ठिर उलैलो : “ पुत हो मनशाचो आत्मो . बायल ही दैवान दिल्ली 
सांगातीण . पावस हो पोट भरपाचे साधन . आपणे केल्लें दानच आपणाक 
अंती तारता . " 
यक्ष उवाच । धन्यानामुत्तमं किंस्विद्धनानां स्यात् किमुत्तमम् । 

लाभानामुत्तमं किं स्यात् , सुखानाम् स्यात् किमुत्तमं ॥६७ ॥ 
यक्ष उलैलो : “ धन जोडपाचे उत्तम साधन बैंचें ? धनांत श्रेष्ठ धन 
कसले ? लाभांमदीं किल्याचो लाभ उत्तम ? कसल्या सुखान मनशाचे खरें 
समाधान जाता ? " 

युधिष्ठिर उवाच । धन्यानामुत्तमं दाक्ष्यं , धनानामुत्तमं श्रुतम् । 

लाभानाम् श्रेष्ठमारोग्यं , सुखानां तुष्टिरुत्तमा ॥६८ ॥ 
युधिष्ठिर उलैलो : “ संपत्ती जोडचेखातीर दिसरात हुशारेन वावरुंचें 
पडटा . विद्या ही सगळ्या जोडींत व्हडली जोड . लाभांत आरोग्याचो लाभ 
कल्याणाचो . संतोष हे खरें समाधानाचे साधन . 
यक्ष उवाच । किंस्विद्धर्मपरं लोके , कश्च धर्मः सदाफलः । 

किं नियम्य न शोचन्ति , कैश्च सन्धिर्न जीर्यते ॥६ ९ ॥ 
यक्ष उलैलो : “ ह्या संवसारांत श्रेष्ठ धर्म बैंचो ? सदांकाळ फळ दिवपी 
धर्म बैंचो ? कित्याचो संयम करतकीर मनशाक पस्तांवचे लागना ? कोणा 
बरोबर केल्ली दोस्ती उणी जायना ? " 
युधिष्ठिर उवाच । आनृशंस्यं परो धर्मः , त्रयीधर्मः सदाफलः । 

मनो यम्य न शोचन्ति , सन्धिः सद्भिर्न जीर्यते ॥७ ॥ 
युधिष्ठिर उलैलो : “ दया हो सगळ्यांत श्रेष्ठ धर्म . ऋग्वेद , यजुर्वेद 
आनी सामवेद ह्या तीन वेदांनी घालून दिल्लो धर्म सदांच फळ दिवपी . 
मनाचेर ताबो दवरलो की मनशाक पस्तांवचें लागना . सज्जनांकडेन 
जोडिल्ली मैत्री केना तुटना . ” 
यक्ष उवाच । किन्नु हित्वा प्रियो भवति , किन्नु हित्वा न शोचति । 

किन्नु हित्वार्थवान् भवति , किन्नु हित्वा सुखी भवेत् ॥७ ॥ 
यक्ष उलैलो : “ कितें व्हगडावन मनीस लोकांक प्रिय जाता ? मनशान 
कितें सोडटकीच ताका शोक करुंचो पडना ? मनशाचें कितें शणले 
जाल्यार जल्माचें सार्थक जाता ? कितें सुट्टकूच मनीस सुखी जाता ? " 

" 
युधिष्ठिर उवाच । मानं हित्वा प्रियो भवति , क्रोधं हित्वा न शोचति । 

कामं हित्वाऽर्थवान् भवति , लोभं हित्वा सुखी भवेत् ॥७२ ॥ 
युधिष्ठिर उलैलो : “ अहंकार सोडलो की मनीस लोकांमदीं प्रिय जाता . 

राग सोडलो तर मनशाक केला त्याबद्दल पच्छताप करचो पडचो ना . 
संवसाराची ओड सुटली त्या मनशाच्या जल्माचे सार्थक जालें . लोभ 
सुटलो की मनीस सुखी जाता . " 
यक्ष उवाच । किमर्थ ब्राह्मणे दानं , किमर्थ नटनर्तके । 

किमर्थं चैव भृत्येषु , किमर्थ चैव राजसु ॥७३ ॥ 
यक्ष उलैलो : “ ब्राह्मणाक कित्याखातीर दान दिवचें ? नटाक , नर्तकाक 
कित्याक बक्षिसां दिवची ? चाखरांक पगार कित्याक दिंवचे ? राजाक 
पटी कित्याक भरची ? " 
युधिष्ठिर उवाच । धर्मार्थ ब्राह्मणे दानं , यशोथै नटनर्तक । 

भृत्येषु भरणार्थ वै , भयार्थ चैव राजसु ॥७४ ॥ 
युधिष्ठिर उलैलो : " धर्म जोडचेखातीर म्हळ्यार पुण्य मेळोवचे म्हणून 
ब्राह्मणाक दान दिंवचें . समाजांत आपणाक यश म्हळ्यार कीर्त मेळची 
म्हणून नटांक , नर्तकांक दुडु दिवचे . चाखरांचो संवसार चलचो म्हणून 
तांकां पोसचे . राजाक पटी दिली ना जाल्यार राजा दंड करतलो म्हणून 
राजाच्या भयान पटी भरची पडटा . " 
यक्ष उवाच । केनस्विदावृतो लोकः , केनस्विन्न प्रकाशते । 

केन त्यजति मित्राणि , केन स्वर्ग न गच्छति ॥७५ ॥ 
यक्ष उलैलो : “ हो संवसार कित्यान भरिल्लो आस ? संवसार आपशींच 
कित्याक पर्जळना ? मित्र कित्याक तुटटात ? स्वर्गांत आमी खंच्या 
कारणाक लागून पावनात ? " 
युधिष्ठिर उवाच । अज्ञानेनावृतो लोकस्तमसा न प्रकाशते । 

लोभात्त्यजति मित्राणि , संगात् स्वर्ग न गच्छति ॥७ ॥ 
युधिष्ठिर उलैलो : “ हो संवसार अज्ञानान भरिल्लो आस . काळखाक 
लागून तो पर्जळना . लोभाक लागून मित्र तुटटात . संवसाराचेर आमची 
वान्सा उरता म्हणून आमी स्वर्गार पावनात . " 

यक्ष उवाच । मृतः कथं स्यात् पुरुषः , कथं राष्ट्र मृतं भवेत् । 

श्राद्धं मृतं कथं वा स्यात् , कथं यज्ञोऽमृतो भवेत् ॥७ ॥ 
यक्ष उलैलो : “ मनीस मेलो वा सोंपलो अशें केना म्हणचें ? राष्ट्र केन्ना 
काबार जाता ? स्राद्द केन्ना फुकट वता ? यज्ञ केला निष्फळ जाता ? " 
युधिष्ठिर उवाच । मृतो दरिद्रः पुरुषो , मृतं राष्ट्रमराजकम् । 

मृतमश्रोत्रियं श्राद्धं , मृतो यशस्त्वदक्षिणः ॥७ ॥ 
युधिष्ठिर उलैलो : दरिद्री मनीस मेल्लोच समजुंचो . ज्या राष्ट्रांत अंदाधुंदी 
मातली , तें राष्ट्र बुडले . वेद शिकिल्ल्या ब्राह्मणाबगर साद घाले तर तें 
पितरांक पावना , ब्राह्मणांक दक्षिणा दिनासतना यज्ञ केलो तर ताची 
सांगता जायना . ” 
यक्ष उवाच । का दिक्किमुदकं पार्थ , किमन्नं , किंच वै विषम् । 

श्राद्धस्य कालमाख्याहि , ततः पिब हरस्व च ॥७ ९ ॥ 
यक्ष उलैलो : “ दिशा बँची ? आरे पार्था , उदक म्हणजे कितें उरता ? 
अन्न तें कितें ? विख कशे बळझुंचें ? स्रादाक योग्य वेळ बैंची , तें सांग . 
आनी मागीर उदक पी आनी घेवनय वच . " 
युधिष्ठिर उवाच । सन्तो दिग्जलमाकाशं , गौरम्नं , याचना विषम् । 

श्राद्धस्य ब्राह्मणः कालः , कथं वा यक्ष मन्यसे ॥८ ॥ 
युधिष्ठिर उलैलो : “ संतांनी दाखोवन दिल्या ती दिशा . अंतराळ आसा 
म्हणून उदक आस . गाय आमची अन्नदाती . दुसऱ्याकडेन भीक मागप 
म्हळ्यारच विखाचो अणभव घेवप . ब्राह्मण जेन्ना येतलो , तेन्ना स्राद्द जातले . 
यक्षा , तुका कशे दिसता ? " 
यक्ष उवाच । तपः किं लक्षणं प्रोक्तं , को दमश्च प्रकीर्तितः । 

क्षमा च का परा प्रोक्ता , का च हीः परिकीर्तिता ॥८ ॥ 
यक्ष उलैलो : “ तपाची खूण कितें ? दम म्हणजे कितें ? शुद्ध क्षमा 
कशी वळझुंची ? लज कसली धरची ? " 

युधिष्ठिर उवाच । तपः स्वधर्मवर्तित्वं , मनसो दमनं दमः । 

क्षमा द्वन्द्वसहिष्णुत्वं , हीरकार्यनिवर्तनम् ॥८२ ॥ 
युधिष्ठिर उलैलो : " आपल्या धर्मान चलप हे तप . मनाक बांद घालप 
हो दम . सुख आनी दुःख ह्या दोनांकूय समान येवकार दिवप हो क्षमेचो 
गुण . दुष्कर्माची लज धरची . " 
यक्ष उवाच । किं ज्ञानं प्रोच्यते राजन् , कः शमश्च प्रकीर्तितः । 

दया च का परा प्रोक्ता , किं चार्जवमुदाहृतम् ॥८३ ॥ 
यक्ष उलैलो : “ राजा , ज्ञान कित्याक म्हणटात ? शम तें कितें ? 
श्रेष्ठ दया ती बैंची ? आर्जवाची एक देख दी . ' 
युधिष्ठिर उवाच । ज्ञानं तत्वार्थसंबोधः , शमश्चित्तप्रशान्तता । 

दया सर्वसुखैषित्वमार्जवं समचित्तता ॥८४ ॥ 
युधिष्ठिर उलैलोः “ ज्ञान म्हळ्यार प्रत्येक वस्तीचो , उतराचो आनी 
घडिताचो केन्नाच बदलूक फावना असो अर्थ . शम म्हळ्यार चित्ताची 
पूर्ण शांत वृत्ती . सगळ्या प्राणीमात्राचे कल्याण चिंतप ही निरपेक्ष वा 
लोभाविरैत अशी श्रेष्ठ दया . आर्जव म्हळ्यार उजूपण . " 
यक्ष उवाच । कः शत्रुटुंजयः पुसां , कश्च व्याधिरनन्तकः । 

किदृशश्च स्मृतः साधुरसाधुः किदृशः स्मृतः ॥८५ ।। 
यक्ष उलैलो : “ जाचेकडेन झुजप कुस्तार म्हळ्यार कठीन असो मन 
शाचो 

হাল कोण उरता ? अन्त ना अशें दुखणे कसले ? साधु कोणाक 
म्हणचो ? साधु न्हय ताका कसो वळखंचो ? " 
युधिष्ठिर उवाच । क्रोधः सुदुर्जयः शत्रुर्लोभो व्याधिरनन्तकः । 

सर्व भूतहितः साधुरसाधुर्निदयः स्मृतः ॥८६ ॥ 
युधिष्ठिर उलैलो : “ मनशाक राग येता , तो जिवूक कठीन असो शत्रु . 
लोभ हो वखद नाशिल्लो रोग . तो केना बरो जायना . सगळ्या जिवांचे 

कल्याण चिंतिता तो साधु . जो निर्दय आसता वा जाका कोणाचे दुःख 
समजना 

तो 

साधु न्हय . ” 
यक्ष उवाच । को मोहःप्रोच्यते राजन् , कश्च मानः प्रकीर्तितः । 

किमालस्यं च विज्ञेयं , कश्च शोकः प्रकीर्तितः ॥८७ ॥ 
यक्ष उलैलो , " मोह म्हणजे कितें ? राजा , मान कित्याक म्हणटात ? 
आळसाय कशी वळखंची ? शोक ही वस्त कशी आसता ? " 
युधिष्ठिर उवाच । मोहो हि धर्ममूढत्वं , मानस्त्वात्माभिमानिता । 

धर्मनिष्क्रियतालस्यं शोकस्त्वज्ञानमुच्यते ॥८ ॥ 
युधिष्ठिर उलैलो : “ धर्माविशीं अज्ञान म्हणजे मोह . आपलो अभिमान 
म्हणजेच मान . धर्मान चलना तो मनीस आळशी . अज्ञानांतल्यान शोक 


जल्मता . 


यक्ष उवाच । किं स्थैर्य ऋषिभिः प्रोक्तं , किं च धैर्यमुदाहृतम् । 

स्नानं च किं परं प्रोक्तं , दानं च किमिहोच्यते ॥८ ९ ॥ 
यक्ष उलैलो : “ ऋषींनीं थीरपण कित्याक म्हळे ? धैर्याची देख दी . खरें 
न्हावप कित्याक म्हणचें ? दान कशें करचें ? " 
युधिष्ठिर उवाच । स्वधर्मे स्थिरता स्थैर्य , धैर्यमिंद्रियनिग्रहः । 

स्नानं मनोमलत्यागो दानं वै भूतरक्षणम् ॥२० ॥ 
युधिष्ठिर उलैलो : “ आपल्या धर्मान चलतासतना जी चिकाटी 
दाखैतात तिका थीरपण म्हणटात . आपली इंद्रियां आपल्या ताब्यांत दवरप 
हे जालें धैर्य . मनांतले वायट विचार काडून उडवप हे खरें न्हावप . 
जिंत्रुपाचे रक्षण करप हे दान . ” 
यक्ष उवाच । कः पण्डितः पुमान् शेयो , नास्तिकः कश्च उच्यते । 

को मूर्खः , कश्च कामः स्यात् , को मत्सर इति स्मृतः ॥११ ॥ 

यक्ष उलैलो : “ विद्वान मनीस कोणाक म्हणचो ? नास्तिक कोणाक 
म्हणूक फाव ? मूर्ख कोण ? काम , काम तें कितें ? मत्सर कित्याक 


म्हणटात ? " 


युधिष्ठिर उवाच । धर्मज्ञः पण्डितो शेयो , नास्तिको मूर्ख उच्यते । 

कामः संसारहेतुश्च , हृत्तापो मत्सरः स्मृतः ॥१२ ॥ 
युधिष्ठिर उलैलो : " जाका धर्म समजता तो विद्वान . देवाक मानिना 
तो नास्तिक मूर्ख , काम म्हळ्यार संवसार करपाची इच्छा . दुसऱ्याचें बरें 
जाल्ले पळोवन काळजांत जळटा तो मत्सर . 
यक्ष उवाच । कोऽहंकार इति प्रोक्तं , कश्च दभ्भः प्रकीर्तितः । 

किं तदैवं परं प्रोक्तं , किं तत्पैशुन्यमुच्यते ॥१३ ॥ 
यक्ष उलैलो : “ अहंकार कित्याक म्हणचो ? ढोंग तें कसले आसता ? 
दैव म्हणून कित्याक म्हणुंचें ? दुष्टपण म्हळ्यार कितें ? " 
युधिष्ठिर उवाच । महाऽज्ञानमहंकारो , दम्भो धर्मध्वजोच्छ्यः । 

दैवं दानफलं प्रोक्तं , पैशुन्यं परदूषणम् ॥९ ४ ॥ 
युधिष्ठिर उलैलो : “ कसलेच ज्ञान नासप म्हणजे अहंकार . आपण 
धर्मिष्ट म्हणून 

घोल वाजयता ताका ढोंगी म्हणतात . पूर्वकाळांत म्हळ्यार 
पैलींच्या जल्मांत वा ह्या जल्मांत आपणे जोडिल्ले पुण्य तें दैव म्हणून 
चालू काळांत आपलेबरोबर आसता . दुसऱ्याची निंदा करप आनी 
चाडयो करप हाका दुष्टपण म्हणटात . 
यक्ष उवाच । धर्मश्चार्थश्च कामश्च परस्परविरोधिनः । 

एषां नित्यविरुद्धानां कथमेकत्रसंगमः ॥९ ५ ॥ 
यक्ष उलैलो : “ धर्म , अर्थ आनी काम ही एकामेकांचे विरोधी 
उरतात . सदांकाळ एकामेकांबरोबर झगडपी ह्या तीनूय तत्वांचो एकठांय 
मेळ कसो घालचो ? " 


" 

युधिष्ठिर उवाच । यदा धर्मश्च भार्या च परस्परवशानुगौ । 

तदा धर्मार्थकामानां त्रयाणामपि संगमः ॥९ ॥ 
युधिष्ठिर उलैलो : “ आपुण जेन्ना गृहस्थधर्मांत आसतात तेन्ना आपली 
घरकान्न जर धर्मिष्ट आसली , तर आपले जिणेंत धर्म , अर्थ आनी काम 
हांचो मेळ घडून येता . कारण गृहस्थास्रमांत आपणे धर्माक पाळो दिलो 
की तो धर्म आपणाक अर्थ म्हळ्यार संसारांत यश जोडून दिता ; आनी 
आपली बायल आपल्यो इच्छा पुयो करता . " 
यक्ष उवाच । अक्षयो नरकः केन प्राप्यते भरतर्षभ । 

एतन्मे पृच्छतः प्रश्नं शीघ्रम् वक्तुमिहार्हसि ॥९ ७ ॥ 
यक्ष उलैलो : " आरे , भरतश्रेष्ठा , मनशाक सासणाचो नरकाक केन्ना 
वचचें पट्टा , तें तूं म्हाका बेगीन सांग . " 
युधिष्ठिर उवाच । ब्राह्मणम् स्वयमाहूय याचमानमकिंचनम् । 

पश्चान्नास्तीति यो ब्रूयात् सोऽक्षयं नरकं व्रजेत् ॥१८ ॥ 
वेदेषु धर्मशास्त्रेषु मिथ्या यो वै द्विजातिषु । 
देवेषु पितृधर्मेषु सोऽक्षयं नरकं व्रजेत् ॥१ ९ ॥ 
विद्यमाने धने लोभादानभोगविवर्जितः । 

पश्चान्नास्तीति यो ब्रूयात् , सोऽक्षयं नरकं ब्रजेत् ॥१० ॥ 
युधिष्ठिर उलैलो : “ गरीब आनी भिक्षा मागपी ब्राह्मणाक जो मनीस 
आपुणहून आपोवन हाडटा , आनी मागीर काय दिनासतना परत धाडटा , 
तो सासणाचो नरकाक वेता . वेद , धर्मशास्त्र , ब्राह्मण , देव आनी पितर 
हांचेकडेन जो मनीस खोटेपणान वागता , तो सासणाच्या नरकाक वता . 
घरदार भरिल्लें आसून लोभाक लागून जो मनीस दान दिना आनी आपुणय 
भोगिना , आनी आपुण गरीब म्हणून लोकांक सांगता , तो सासणाचो नरक 
भोगता . " 

यक्ष उवाच । राजन्कुलेन वृत्तेन स्वाध्यायेन श्रुतेन वा । 

ब्राह्मण्यं केन भवति प्रबह्येतत्सुनिश्चितम् ॥१० ॥ 
यक्ष उलैलो : “ राजा , ब्राह्मणपणाचे गुण मनशांत कशे येतात ? ब्राह्म 
णाच्या कुळांत जल्मून , काय सदाचरणान ? काय विद्या शिकून , काय 
वेदांचो अभ्यास करून ? नक्की ब्राह्मणपण कशें जोडचें तें म्हाका बरे 
भाशेन सांग . " 
युधिष्ठिर उवाच । शृणु यक्ष कुलं तात स्वाध्यायो न च श्रुतं । 

कारणं हि द्विजत्वे च वृत्तमेव न संशयः ॥१०२ ॥ 
वृत्तं यत्नेन संरक्ष्यं ब्राह्मणेन विशेषतः । 
अक्षीणवृत्तो न क्षीणो , वृत्ततस्तु हतो हतः ॥१०३ ॥ 
पठकाःपाठकाश्चैव ये चान्ये शास्त्रचिन्तकाः । 
सर्वे व्यसनिनो मूर्खा , यः क्रियावान् स पण्डितः ॥१० ॥ 
चतुर्वेदोऽपि दुर्वृत्तः न शूद्रादतिरिच्यते । 

योऽग्निहोत्रपरो दान्तः , स ब्राह्मण इति स्मृतः ॥१०५ ।। 
युधिष्ठिर उलैलो : “ यक्षा , बाबा , आयक ! उंच कुळांत जल्माक आयलो , 
विद्याभ्यास केलो , वेद म्हटले म्हणून ब्राह्मणपण लाभना . पुण सदाचारान 
म्हळ्यार नीत - धर्मान वागून ब्राह्मणपण जोडूं येता . ब्राह्मणान तर चड 
यत्न करून आपली नीत - धर्म धरून वर्तुंचें . ब्राह्मण सदाचारान वर्तता 
तंवमेरेन ताका भिंवचे लागना . ब्राह्मण चरित्रहीण जालो तर मात ताणे 
आपलें ब्राह्मणपण व्हगडायलें अशें समजुंचें . आचारान भ्रष्ट अशांनी 
कितलीय विद्या शिकले आनी दुसऱ्यांक शिकैली , कितलेंय शास्त्रांचे 
चिंतन केलें आनी ते व्यसनी उरून वासनांच्या बंदपासांत कुसले तर 
तांकां मूर्ख समजुंचे . जो कर्मशीळ आसता तो खरो ज्ञानी . चारूय वेद 
शिकलो आनी वर्तनान भंगलो , तर तो ब्राह्मण सुद्राचे पाष्ट जालो . जो 
ब्राह्मण आग्निहोत्री आसता आनी जाणे विकार जिखिल्ले आसतात तोच 
खरो ब्राह्मण , अशें शास्त्र सांगता . " 


यक्ष उवाच । प्रियवचनवादी किं लभते विमृशितकार्यकरः किं लभते । 

बहुमित्रकरः किं लभते , धर्मे रतः किं लभते , कथय ॥१० ॥ 
यक्ष उलैलो , “ लोकांकडेन गोड उलोवप्याक कितें फळ मेळटा ? 
समजून , विचार करून काम करणाऱ्याक कितें लाभता ? चड मित्र 
जोडटा ताजो कितें फायदो जाता ? धर्मान वागतल्याक कितें मेळटा ? सांग . 
युधिष्ठिर उवाच । प्रियवचनवादी प्रियो भवति । 

विमृशितकार्यकरोऽधिकं जयति । 
बहुमित्रकरः सुखं वसते । 

यश्च धर्मरतःस गतिं लभते ॥१०७ ॥ 
युधिष्ठिर उलैलो : " लोकांकडेन प्रेमान उलैता तो लोकांक आवडटा . 
विवेकबुद्दीन समजून उमजून जो कामां करता , ताका चड यश मेळटा . 
जायते मित्र जोडटा तो सुखान दिस काडटा . जो धर्मान चलता ताका 
मोक्ष मेळटा . 

एका एका श्लोकांत यक्ष चारपांच प्रस्न विचारूंक लागलो तरी युधिष्ठिर 
ताका तपशिलवार दर प्रस्नाक श्लोकभर जाप दिवक लागलो . 
यक्ष उवाच । को मोदते , किमाश्चर्य , कः पन्थाः , का च वार्तिका । 

वद मे चतुरः प्रश्नान् , मृता जीवन्तु बान्धवाः ॥१०८ ॥ 
यक्ष उलैलोः “ कोण आनंदांत आसता ? चड अजाप कसलें जाता ? 
लोकांनी कोणा मार्गान चलचें ? नवें वर्तमान कसलें आसा ? म्हज्या ह्या 
चार प्रस्नांच्यो जापो दी . आनी तुजे भाव जिते जांव . 
युधिष्ठिर उवाच । पंचमेऽहनि षष्ठे वा शाकं पचति स्वे गृहे । 

अनृणीचाप्रवासी च स वारिचर मोदते ॥१० ९ ॥ 
युधिष्ठिर उलैलो : “ आरे उदकार भोंवप्या , जाच्या घरांत पांच स 
दिसांच्या अन्नाची पुरवण आस , जाका रीण ना , आनी जाका सदांकाळ 
भोंवडेर रांवचेलें लागना , तो मनीस आनंदांत आसता . 

मदींच यक्षाक दिसता , भंगू बाबड्याचे ! तो मुळावे अशे चार प्रस्न 
विचारता आनी म्हणटा , “ हांच्यो जापो दी आनी तुजे भाव जिवे जांव ! " 
जांव सायबा ! भाव जिवे जातले तर ! " किमाश्चर्य ? कः पन्थाः ? का च 
वार्त्तिका ? ' “ सन्तो दिक् ” म्हणून ह्या यक्षाचे समाधान जालें ना ! 
म्हणटकूच ताका आतां तपशिलवार जापो दिवच्यो पडल्यो . एका एका 
उतराचो प्रस्न : “ किमाश्चर्य ? " जाप श्लोकभर दिली : 

अहन्यहनि भूतानि गच्छन्तीह यमालयम् । 

शेषाः स्थिरत्वमिच्छन्ति किमाश्चर्यमतः परम् ॥११० ॥ 
रात - दिस यमाच्या दारांत जिंत्रुपांचो क्यू लागला ; आनी बाकी 
उल्ल्यात ते अनंबर जांवक सोदतात ! हे अजाप न्हय ? " सुपांतले 
दांत्यांतल्यांक हांसतात ! 
कः पन्थाः ? तर्कोऽप्रतिष्ठः , श्रुतयो विभिन्ना । 

नैको मुनिर्यस्य मतं प्रमाणम् ॥ 
धर्मस्य तत्त्वं निहितं गुहायाम् । 

महाजनो येन गतः स पन्थाः ॥११ ॥ 
ही सृष्टी कोणे रचली ? मनशाक कोणे निर्मिलो ? देव म्हळ्यार कसो 
आस ? मनशाचे जिणेक कितें अर्थ आस ? ' सर्व दुःखं , सर्वं क्षणिकं , सर्व 
शून्यम् ' अशें बुद्ध भगवानान म्हळे . तर पुरुष आनी प्रकृतीचेर सांख्यांचे 
गडगंज तत्वज्ञान ! वेदांताक तर तोडच ना ! बरें ही सगळी शास्त्रां तर्कशास्त्रा 
चेर आधारिल्ली आसात व्हय ? नात ! चार वेदांत वेगळ्या वेगळ्या जाग्यार 
निराळेच ज्ञान मेळटा ! कसल्याय म्हत्वाच्या प्रस्नार ज्ञानी मनशांची 
वेगळी वेगळी मत्तां पडटात ! धर्माचो अर्थ गुपित दवल्ला ! युधिष्ठिर सांगता : 
' महाजनो येन गतः स पन्थाः । ' मोठे लोक ज्या मार्गान गेले तो मार्ग 
धरचो . युधिष्ठिराचे हे वचन मागीर दुसऱ्या विद्वान पंडितांनींय आपले 
मस्तकी धारण केलें ! 

का च वार्तिका ? 

" आरे युधिष्ठिरा , कितें बातमी आसल्यार सांग रे ! " 
मोचेमाडकारांच्या नाटकांत राजा येवन सिंहासनार बसता . आनी 
प्रधानाक वा सेवकाक बातमी विचारता , “ सेवका , राज्य कशे चालें 


हाय रे ? " 


" 


सेवकाची हात जोडून जाप : “ धनयांनूं , तुमचे दयेन सगळां राज्य 
खुशालेन चल्लां ! एक एक माणूस दिसाक दोन दोन नाल खाता ! " 

सेवका , एक माणूस दररोज दोन नाल्लांचे सांबारें खातांना किती 
भात जेवतो रे ? " राजाचो प्रस्न ! 

धनयां , रेशनाचे तांदुळ मेळनन नायत . मगेर सांबाऱ्याची गरज 
लागाना ना ! पोटाचो गोणठो भरूंक दुसरं काय मेळाना . म्हणान लोक 
माडाचे दोन दोन नाल खावन दिस काडटसत ! भरशीक भिंडां आनी 
चुन्नां तोंडाक लायतसत ! ” इति सेवकः । 

युधिष्ठिराच्या चार पर्वतांसारक्या भावांची प्रेतां मुखार पडल्यांत ! 
भुकेन , तानेन , समान , भावांच्या मर्णाच्या दुःखान युधिष्ठिराच्यो कोयो 
कपलाक गेल्यात ! आनी यक्ष विचारता : 

" का च वार्त्तिका ? " - " बातमी कितें आस ? " 
ह्या यक्षाक हांसचे काय रडचें ? 

पुण आमच्या महाभारताचो नायक त्या यक्षाकूय पुरून उल्लो ! ताणे 
जाप दिली : 

अस्मिन्महामोहमये कटाहे सूर्याग्निना रात्रिदिनेन्धनेन । 
मास दर्वी परिघट्टनेन भूतानि कालः पचतीति वार्ता ॥११२ ॥ 
" हे महामोहमयी अशे संवसाराचे कायलीक पोंदा उजो घाला . वैर 
सूर्य तापता . दिसरात उजो पेटोवन काळपुरुष ते कायलींत कितें शिजैता ! 
धवळू - धवळून शिजैता ! हातांत ताणे खवलो घेतला ! त्या खवल्यान 


खदवळायता ! चाळटा ! तो खवलो कसलो ? म्हैनो , दोन म्हैन्याचो ऋतु , 
हांचो खवलो ! शिजैता कितें ? जिंत्रूप शिजैता ! तांतूंत मनीस , कोलो , 
कुत्रो , हती , वागुट , दुकर , बांगडे , पेडवे , घोणस आनी वागोळी , किडे 
आनी मुयो , जोल्ली आनी नाग - सोरोप , सगळी वांगडां शिजतात ! यक्षा , 
ही बातमी ! ” 

महाभारताच्या कांय पोथयांनी “ अस्मिन् महामोहमये कटाहे " ह्या 
उतरांच्या जाग्यार " पृथ्वी विभाण्डं गगनं पिधानं " असे बरेल् मेळटा . 
ताजो अर्थ असो की , “ धतरी हे एक मोटें भगुणें आनी मळब ही 
ताचेवैली धांकणी . ” 

इतले आयकतकूच तरी त्या यक्षान आपलें पुराण सोपोंवचें ! पुण 
ना ! तो हट्टाक पेटिल्लो , काय युधिष्ठिराच्या चतुरायेच्या जापांची 
मोहिनी ताचेर पडली जांवये ! तो सारको विचारीत रावलो ! “ तुजे भाव 
जिवे जांव . ” म्हणून सांगिल्लंय तो सोयिस्करपणान विसल्लो काय ? काय 
तो युधिष्ठिराचो अन्त पळेतालो : 
यक्ष उवाच । व्याख्याता मे त्वया प्रश्ना यथातथ्यं परंतप । 

पुरुषन्त्विदानी व्याख्याहि यश्च सर्वधनी नरः ॥११३ ॥ 
यक्ष उलैलो : “ शत्रूक मार दिवप्या , म्हज्या प्रस्नांच्यो तुवे यथास्थित 
बयो फोडणिशो केल्यो . आतां सगळ्या वस्तींचो धनी पुरुष कसो आसता , 
ताजी फोडणिशी कर . ” 
युधिष्ठिर उवाच । दिवं स्पृशति भूमिं च शब्दः पुण्येन कर्मणा । 

यावत् स शब्दो भवति तावत् पुरुष उच्यते ॥११४ ॥ 
तुल्ये प्रियाप्रिये यस्य सुखदुःखे तथैव च । 
अतीतानागते चोभे स वै सर्वधनी नरः ॥११५ ॥ 
समत्वं यस्य सर्वेषु निस्पृहः शान्तमानसः । 
सुप्रसन्नः सदा योगी स वै सर्वधनी नरः ॥११६ ।। 

युधिष्ठिर उलैलो : “ ज्या पुरुषाच्या पुण्यकर्माची कीर्त संवसारभर 
गाजून स्वाँक तेंकता ; आनी ती कीर्त जंबवेर सगळे गायतात , तंववेर 
तो पुरुष उरता . साद्या लोकांक में प्रिय वा जे अप्रिय लागता , ती दोनूय 
ज्या पुरुषाक सारकींच मानवतात ; भौसाक में सुख आनी दुःख वेगवेगळे 
भोगता , ती दोनूय ज्या पुरुषाच्यान समाधानान भोगूं येतात ; जें भूतकाळांत 
अणभवलें आनी में भविष्यकाळांत भोगतलो , तांचे दोनांयचे विशीं ज्या 
पुरुषाक सुखय ना वा दुःखय भोगना ; तो खरेलो सर्वधनी पुरुष ! जो 
सगल्यांक समान लेखता , जो कोणाकडल्यान कसलीच आशा करिना , जो 
मनान समाधानी आनी आनंदीत उरता , तो सदांकाळ देवाक जोडटा . 
तो सर्वधनी पुरुष ! ” 
यक्ष उवाच । व्याख्यातः पुरुषो राजन्यश्च सर्वधनी नरः । 

तस्मात्त्वमेकं भ्रातॄणां यमिच्छसि स जीवतु ॥११७ ॥ 
यक्ष उलैलो : “ राजा , सर्वधनी पुरुष म्हळ्यार कोण हाची फोडणिशी 
तुवें केली . तर आतां तुज्या भावांपैकी एक जितो जांव . तुका चौगांपैकी 
कोण भाव जितो जाल्लो जाय , ताचें नांव सांग . " 

अखेरेक ह्या यक्षाचे समाधान जालें ! आनी मोठ्या उदारपणान तो 
युधिष्ठिराक सांगता , " आतां तुजो एक भाव जिवो जांव ! तुका एकलो 
कोण जिवो जाल्लो जाय ताचें नांव घे , म्हणटकीर तो जितो जातलो ! " 

मृता जीवन्तु बान्धवाः । म्हणून एक फावट उलैलो तोच यक्ष घटके 
भितर आपलें उतर विसरून , “ एकलोच भाव जितो जांव ! " अशें 
सांगता ! ही कितें माणसुकी जाली ? पुण धृतराष्ट्र आनी कौरवांक जी 
माणसुकी ना , ती मनीसच न्हय आशिल्ल्या त्या यक्षाक कशी आसुंये ? 
तरीय युधिष्ठिर शांत मनान उलैलो : 
युधिष्ठिर उवाच । श्यामो य एष रक्ताक्षो बृहच्छाल इवोत्थितः । 

व्यूढोरस्को महाबाहुनकुलो यक्ष जीवतु ॥११८ ॥ 

युधिष्ठिर उलैलो : “ यक्षा , हो म्हजो काळो , तांबसार दोळ्यांचो , उबो 
रावतकच सायलाच्या रुखाभाशेन उंच दिसता तो , रुंद छातीचो आनी 
मोठ्या बावळ्यांचो भाव नकुळ जिवो जांव . " 
यक्ष उवाच । प्रियस्ते भीमसेनोऽयमर्जुनो वः परायणम् । 

त्वं कस्मान्नकुलो राजन् सापत्नं जीवमिच्छसि ॥११ ९ ॥ 
यस्य नागसहस्रेण दशसंख्येन वै बलम् । 
तुल्यं तं भीममुत्सृज्य नकुलं जीवमिच्छसि ॥१२० ॥ 
अथैनं मनुजाः प्राहुर्भीमसेनं प्रियं तव । 
अथ केनानुभावेन सापत्नं जीवमिच्छसि ॥१२ ॥ 
यस्य बाहुबलं सर्वे पाण्डवाः समुपासते । 

अर्जुनं तमपाहाय नकुलं जीवमिच्छसि ॥१२२ ॥ 
यक्ष उलैलो : “ हो भीमसेन तुका जिवाक जाय असो आसून , ताका 
सोडून , आनी हो अर्जुन तुमचो सगळ्यांचो आधार , ताका सोडून , 
राजा , 

तो सावत्र भाव नकुळ जगू म्हणून तूं कित्याक सांगता ? धा हजार 
हत्तींच्या बळाइतले जाचे बळ , त्या भीमाक सोडून तूं नकुळाक वांचोंवक 
सोदता ? लोक म्हणटात , की भीमसेन तुजो प्रिय भाव ; आनी कित्याक 
लागून तूं सावत्र भावाक जिवो करूंक सोदता ? ज्या अर्जुनाच्या बाहु 
बळाची सगळे पांडव स्तुती करतात , त्या अर्जुनाक सोडून तूं नकुळाक 
कित्याक जगोंवक सोदता ? " 
युधिष्ठिर उवाच । धर्म एव हतो हन्ति , धर्मो रक्षति रक्षितः । 

तस्माद्धर्म न त्यजामि , मानो धर्मो हतोऽवधीत् ॥१२३ ॥ 
आनृशंस्यं परो धर्मः , परमार्थाच्च मे मतम् । 
आनृशंस्यं चिकीर्षामि , नकुलो यक्ष जीवतु ॥१२४ ॥ 
धर्मशीलः सदा राजा इति मां मानवा विदुः । 
स्वधर्मान्न चलिष्यामि , नकुलो यक्ष जीवतु ॥१२५ ॥ 

युधिष्ठिर उलैलो : “ आपुण स्वता मरतकूच दुसऱ्याक मारपी अशी 
एकच वस्त ह्या संवसारांत आस ; आनी ती म्हळ्यार धर्म , जो धर्माक 
मारता ताका धर्म मारता . जो धर्म सोडटा , ताका धर्म संकटकाळार 
पावना . जो धर्माक पाळो दिता , ताजे रक्षण धर्म करता . म्हणून हांव धर्म 
सोडूंक तयार ना . म्हज्या हातान धर्म बुडत , अशें तूं म्हाका काय 
करूंक लांव नाका . खऱ्या अर्थान म्हजी अशी स्रद्धा आस , की सगळ्यांक 
समान नदरेन पळोवप वा पाळो दिवप होच श्रेष्ठ धर्म . ही सगळ्यांकडेन 
समान भावनेन पळोवपाची भावना म्हाका जाय . सदांकाळ हांव एक 
धर्मशीळ राजा म्हणून लोक म्हाका वळखतात . हांव म्हजो धर्म सोडून 
चलचों ना . यक्षा , नकुळ जिवो जांव . 

कुन्ती चैव तु माद्री च द्वे भार्ये तु पितुर्मम । 
उभे सपुत्रे स्यातां वै इति मे धीयते मतिः ॥१२६ ॥ 
यथा कुन्ती तथा माद्री विशेषो नास्ति मे तयोः । 

मातृभ्याम् सममिच्छामि नकुलो यक्ष जीवतु ॥१२७ ॥ 
कुन्ती आनी माद्री ह्यो म्हज्या बापायच्यो दोन बायलो . ह्यो दोगीय 
पुत्रवती उरच्यो असो म्हजो निर्धार . जशी कुन्ती तशीच म्हाका माद्री . 
ह्या दोगीमदीं हांव दुजो भाव धरिना . दोगीय आवयांचे हांव सारकेंच बरें 
मागतां . यक्षा , नकुळ जिवो जांव . " 

आतां ह्या असल्या हट्टी राजामुखार तो यक्ष हरलो ! आनी ताका 
युधिष्ठिराच्या चारय भावांक बरे भाशेन जिवे करचे पडले ! 
यक्ष उवाच । यस्य तेऽर्थाच्च कामाच्च आनृशंस्यं परं मतम् । 

तस्मात्ते भ्रातरः सर्वे जीवन्तु भरतर्षभ ॥१२८ ॥ 
यक्ष उलैलो : “ ह्या संवसारांत यश जोडटा आसतना आनी तुज्यो 
मनकामना भोगता आसतनालेगीत तूं समानतेचो धर्म श्रेष्ठ मानता . म्हणून 
हे भरतश्रेष्ठा , तुजे सगळे भाव जिवे जांव . " 


वरदान 


( वनपर्व - अध्याय ३१३ ) 


वैशम्पायन उवाच । ततस्ते यक्षवचनादुदतिष्ठन्त पाण्डवाः । 

क्षुत्पिपासे च सर्वेषां क्षणेन व्यपगच्छताम् ॥१ ॥ 
वैशंपायन उलैलोः “ यक्षाच्या आशिर्वादान ते चौगय पांडव जिते 
जावन उठून उबे रावले . एका खिणाभितर तांची भूक आनी तान भागली . " 

पुण युधिष्ठिराची ज्ञानाची तान भागली नासली ! 
युधिष्ठिर उवाच । सरस्येकेन पादेन तिष्ठन्तमपराजितम् । 

पृच्छामि को भवान्देवो न मे यक्षमतो भवान् ॥२ ॥ 
वसूनां वा भवानेको रुद्राणामथवा भवान् । 
अथवा मरुतां श्रेष्ठो वजी वा त्रिदशेश्वरः ॥३ ॥ 
मम हि भ्रातर इमे सहस्रशतयोधिनः । 
तं योधं न प्रपश्यामि येन सर्वे निपातिताः ॥४ ॥ 
सुखं प्रतिप्रबुद्धानामिन्द्रियाण्युपलक्षये । 

स भवान् सुहृदोऽस्माकमथवा नः पिता भवान् ॥५ ॥ 
युधिष्ठिर उलैलो : “ हे तळयेत एका पायान उबो राबिल्ल्या , कोणा 
च्यानच जाचो पराभव जायना , अशा तुका पुरुषाक हांव विचारतां , की तूं 
कोण देव आस ? हांव नक्की मानतां की तूं यक्ष न्हय , आठ वसू आसात 
तांतलो तूं एक जांवये ! अकरा रुद्रांमदलो तूं एक रुद्र आसशीत ! 
एकुणपन्नास मरुद्गण उरतात , तांचे भितल्लो तूं मुखेल मरुद्गण वायुदेव 
आसुंये ! काय तूं तेत्तीस कोटी देवांचो वज्रधारी राजा इंद्र आस ? म्हजे 
हे भाव लाख लाख झुजप्यांबरोबर एकएकटो झुजत अशे आसात ! म्हज्या 
सगळ्या भावांक रणांत मारपी झुजारी आजून हांवें पळोवंक ना ! हे सगळे 

यक्ष उवाच । अहं ते जनकस्तात धर्मों मृदुपराक्रम । 

धड हातापायांनी आनी सुखान जागे जाल्यात अशे दिसतात ! म्हणटकीर , 
तूं आमचो बरें - मागतो आस . काय तूं आमचो बापुय आस ? " 

आनी मागीर त्या यक्षाक कबूल करचेंच पडले ! सामकी माघार 
घेवची पडली ! 
यक्ष उवाच । अहं ते जनकस्तात , धर्मो मृदुपराक्रम । 

त्वां दिदृक्षुरनुप्राप्तो , विद्धि मां भरतर्षभ ॥६ ॥ 
यशः सत्यं दमः शौचमार्जवं हीरचापलम् । 
दानं तपो ब्रह्मचर्यमित्येतास्तनवो मम ॥७ ॥ 
अहिंसा समता शान्तिस्तपः शौचममत्सरः । 

द्वाराण्येतानि मे विद्धि , प्रियो ह्यसि सदा मम ॥८ ॥ 
यक्ष उलैलो : “ पुता , गोडयेन पराक्रम करप्या , हांव तुजो बापुय 
यमधर्म ! आरे , भरतश्रेष्ठा , तुका पळोवक हांव ह्या जाग्यार पावलां , अशें 
समज . यश , सत्य , दम म्हळ्यार इंद्रियां ताब्यांत दवरपाची शक्ति , शौच 
म्हळ्यार शुद्धपण वा मनांत पापाची वान्सा नासप , आर्जव म्हळ्यार उजू 
वर्तणूक , ही म्हळ्यार मर्यादशीळपण , अचापलम् म्हळ्यार स्थीरपण , 
चिकाटी ह्या गुणांच्या रुपांनी हांव संवसारांत वावुरता . आहिंसा , समता , 
शान्ति , तप , ब्रह्मचर्य , पावित्र्य आनी दुसऱ्याचो मत्सर नासप , ह्या गुणांच्या 
आचरणान मनीस म्हजेकडेन पावतात . तूं म्हजो सदांचकाळ लाडको 
पुत , हे समज . " 

दिष्ट्या पंचसु रक्तोऽसि , दिष्ट्या ते षट्पदी जिता । 
द्वे पूर्वे , मध्यमे द्वे च , द्वे चांते साम्परायिके ॥९ ॥ 
धर्मोऽहमस्मि , भद्रं ते , जिज्ञासुस्त्वामिहागतः । 
आनृशंस्येन तुष्टोऽस्मि , वरं दास्यामि तेऽनघ ॥१० ॥ 
वरं वृणीष्व राजेन्द्र , दाता ह्यस्मि तवानघ । 

ये हि मे पुरुषा भक्ता , न तेषामस्ति दुर्गतिः ॥११ ॥ 
मनशाक मोक्ष मेळूक ज्या पांच गुणांची ( म्हळ्यार , शम , दम , 

उपरति , तितीक्षा आनी समाधि हांची ) गरज आसता त्या गुणांचो सुदैवान 
तूं धनी आस . ( शम म्हणजे शान्ती . दम म्हळ्यार संयम . उपरति म्हणजे 
विरक्ति , संवसाराच्या बंदपासांतल्यान मेकळे जावप . तितीक्षा म्हळ्यार 
सहनशक्ति , सोशिकपण . समाधि म्हळ्यार आत्म्याचो आनी परमात्म्याचो 
एकचार जावप . हे योग्यांचे गुण युधिष्ठिरान जिखिल्ले . ) तुजे पुण्यायेन 
तुर्वे भूक , तान , शोक , मोह , म्हातारपण आनी मरण ही षट्पदी जिखिल्ली 
आस . हे षट्पदींतल्यान पैल्यो दोन अवस्ता , म्हळ्यार भूक आनी तान 
जल्मापासूनच मनशाच्या फाटल्यान लागतात . मदल्यो दोन म्हळ्यार 
शोक वा तळमळ आनी मोह म्हणजे वान्सा वा आसक्ती ही दोन जिणेचे 
चडटेर मनीस अणभवता . आनी निमाण्यो दोन अवस्ता : म्हातारपण 
आनी मरण ही दोनूय , पैल्या चार अवस्तांचो अणभव घेतिल्या मनशाक , 
दुसऱ्या संवसारांत व्हरपाची वाट पळेत आसतात . ही स बंदनां तुवे 
तोडल्यांत ! हांव यमधर्म ! तुजें कल्याण जांव . तुजी पारख करपाक 
म्हणून हांव हांगा पावलां . तुजे समभावनेन हांव तुजेर संतुष्ट जालां . 
आरे राजांच्या राजा , तूं वर माग ! तुका निष्पाप्याक वर दिवक हांव 
उबो रावला . जे लोक म्हजी भक्ती करतात , तांचें केन्नाच वायट जांवचे ना . 
युधिष्ठिर उवाच । अरणीसहितं यस्य मृगो ह्यादाय गच्छति । 

तस्याग्नयो न लुप्येरन् प्रथमोऽस्तु वरो मम ॥१२ ॥ 
युधिष्ठिर उलैलो : " तो मीर्ग आमच्या एका ब्राह्मणाचो अरणी आनी 
मन्थ घेवन गेला . त्या ब्राह्मणाचें अग्निहोत्र पालोंवचे न्हय , म्हणून देवा , तूं 
म्हाका तो अरणी आनी मन्थ पैदा करून दी . होच म्हाका तुवे पैलो 


वर दिवचो . " 


यक्ष उवाच । अरणीसहितं ह्यस्य ब्राह्मणस्य हृतं मया । 

मृगवेषण कौन्तेय जिज्ञासाथै तव प्रभो ॥१३ ॥ 
यक्ष उलैलोः “ आरे कौन्तेया ? राजा , तुजी वळख करून घेवची 

म्हणून मिर्गाच्या रुपान हांवें त्या ब्राह्मणाचो अरणी आनी मन्थ व्हेले . ' ' 
वैशम्पायन उवाच । ददानीत्येव भगवानुत्तरं प्रत्यपद्यत । 

अन्यं वरय भद्रन्ते वरं त्वमरोपम ॥१४ ॥ 
वैशम्पायन उलैलो : “ दितां , अशी यमधर्मान जाप केली . तुजें 
कल्याण जांव . तूं देवांसारको आस . तूं आनीक वर मागून घे . " 

आतां मागतलो कितें ? राजाचे पुत्र , राजकुंवर ! अन्यायान , अधर्मान 
राज्यभ्रष्ट जाल्यात ! रानावनांत बारा वर्सी काडली ! आतां तरी देवा 
आमचे राज्य आमकां परतें दी ! आमचे दायजी ते सगळे कौरव ! ताणी 
आमची आनी आमचे पतिव्रता राणयेची विटंबणा केली ! तांकां 
सगळ्यांक फावशी ख्यास्त लाय ! तांचे सगळ्यांचे घट्टण जांव ; आनी 
आमी सासणांची सासणां हस्तिनापुरचे राज्य चलोवचे . सगळ्या संवसाराचो 
सम्राट म्हणून शेक चलोंवचो , असो वर दी ! 

सामान्य लोक अशेच वरदान मागतीत आशिल्ले ! पुण असलें वरदान 
मागप्याक देव " माग " म्हणून बँ सांगता ? युधिष्ठिराक असलें वरदान 
नाका आशिल्लं ! ताणे मागलें तें वेगळंच ! 

" त्या ब्राह्मणाचो अरणी आनी मन्थ मीर्ग घेवन गेला . तो हाडून दी . 
त्या ब्राह्मणाचें अग्निहोत्र बंद पडचें न्हय इतलो वर दी . " 

आनी असलो वर दिवचो ना जाल्यार तो धर्मदेवच कसो जांवये ? 
ताणे तो वर दिलो . “ अरणी आनी मन्थ हांवेंच मिर्गाच्या रुपान व्हेल्ली , ती 
त्या ब्राह्मणाक दियात ! " 
अन्यं वरय भद्रन्ते वरं त्वमरोपम ॥ 

" आनीकूय वर माग रे ! तुजें कल्याण जांव ! तूं देवांसारको आसा . ' 
यक्ष सांगता . 

आतां तरी तें राज्य बी मागचें ! ना ! राज्य बी सगळे आमी आमच्या 
पराक्रमान , कष्टान मेळेतले ! देवाकडल्यान वर म्हणून आमकां राज्य 

नाका ! आपले स्वताचे चुकेक लागून भावांक , बायलेक वनवास 
काडचे पडले ! म्हातारे आवैक आनी चिकुल्या राजकुंवरांक नातेवांचे 
आस्रीत म्हणून रांवचे पडलें ! अज्ञातवासांत आमी वतात काय म्हणून 
कौरवांचे हेर वाट पळेतात जांवये ! एक वेळ संवसाराचे सम्राट म्हणून 
वावुल्लले आमी . आमकां कोणूय नक्की वळखतले ! आनी कौरवांचे अटी 
प्रमाण अज्ञातवासाच्या वति आमकां कोणेय वळखिले , तर परत म्हज्या 
भावांक आनी राणयेक बारा वसा वनवास आनी एक वर्स अज्ञातवास 
भोगचो पट्टलो ! हे घडूंक फावना , म्हणून ह्या देवाकडल्यान वर मागूंक 
जाय ! म्हजे स्वताचे व्हडविकेखातीर न्हय ! तर म्हज्या भावांचे , बायलेचे , 
भुरग्यांचे , आवैचे - कुन्तीचे हाल अशेच चालू उरचे न्हय , म्हणून ह्या 
देवाच्या वराचो लाव घेवक जाय ! 
युधिष्ठिर उवाच । वर्षाणि द्वादशारण्ये त्रयोदशमुपस्थितम् । 

तत्र नो नाभिजानीयुर्वसतो मनुजाः क्वचित् ॥१५ ॥ 
" देवा , बारा वर्सा वनवास जालो . एक वर्स अज्ञातवास काडपाचो 
आस . त्या काळांत आमकां कोणे वळझुंचे न्हय , म्हणून म्हाका वर दी . " 
युधिष्ठिर उलैलो . 

" दिलो . तुमकां जाय त्या भेसान कितें जाय तें तें करात . तुमकां 
कोण वळखूक पांवचे नात , असो वर हांव तुमकां दितां ! युधिष्ठिरा , पुता , 
तूं आनीकय वर मागून घे . तुका वर दिवन म्हजे आजून समाधान 
जाले ना ! तिसरो वर माग रे ; माग , माग ! " 

आतां हो यमदेव घेच म्हणून आयला तर युधिष्ठिरान कितेंय सासणाचे 
अशें मागचें ! पुण शे ! आनी युधिष्ठिराच्या वृत्तीच्या हेर लोकांनी तरी 
देवाकडेन कितें मागले ? सीतेन कितें मागिल्लं देवाकडेन ? जन्मोजन्मों 
राम होच घोव . मागीर वनवास भोगचे पडल्यार पर्वा ना ! तारामतीन 
कितें मागले ? जल्मोजल्मी हरिश्चंद्रासारको घोव , रोहिदासासारको कुंवर 

आनी विश्वामित्रासारको याचक ! ज्या विश्वामित्रान तिच्या पुत्राची आंतडी 
तिच्या गळ्यात घालून , लांवसट म्हणून तिची धिंड काडली , आनी 
जिवी मारूंक उबी केली , तो विश्वामित्र ! कुन्तीन कितें मागिल्लं ? विपदः 
सन्तु नः शश्वत् तत्र तत्र जगद्गुरो ! भवतो दर्शनं यत्स्यादपुनर्भवदर्शनम् ।। 
" सगळ्या संवसाराचो गुरू अशा देवा , आमकां सदांच दुःख भोगू दी . 
म्हणटकीर ताका लागून आमकां तुजें दर्शन जातलें . आनी आमकां 
फुडलो जल्म घेवचो पडचो ना . " 
वैशम्पायन उवाच । ददानीत्येव भगवानुत्तरं प्रत्यपद्यत । 

भूयश्चाश्वासयामास कौन्तेयम् सत्यविक्रमम् ॥१६ ॥ 
यद्यपि स्वेन रूपेण चरिष्यथ महीमिमाम् । 
न वो विज्ञास्यते कश्चित् त्रिषु लोकेषु भारत ॥१७ ॥ 
वर्ष त्रयोदशमिदं मत्प्रसादात्कुरूद्वहाः । 
विराटनगरे गूढा अविज्ञाताश्चरिष्यथ ॥१८ ॥ 
यद्वः सङ्कल्पितं रूपं मनसा यश्च यादृशम् । 
तादृशं तादृशं सर्वे छन्दतो धारयिष्यथ ॥१ ९ ॥ 
अरणीसहितं चेदं ब्राह्मणाय प्रयच्छत । 
जिज्ञासार्थ मया ह्येतदाहृतं मृगरूपिणा ॥२० ॥ 
प्रवृणीष्वापरं सौम्य वरमिष्टं ददानि ते । 
न तृप्यामि नरश्रेष्ठ प्रयच्छन्वै वरांस्तथा ॥२२ ॥ 
तृतीयं गृह्यतां पुत्र वरमप्रतिमं महत् । 

त्वं हि मत्प्रभवो राजन्विदुरश्च ममांशजः ॥२२ ॥ 
वैशम्पायन उलैलो , " धर्मदेवान जाप केली , “ दितां , " सत्पक्षाखातीर 
पराक्रम गाजोवपी कुन्तीच्या पुताक , युधिष्ठिराक , यमदेवान परतो धीर 
दिलो . ” “ तुमच्या निजाच्या रुपांनी जरी तुमी ह्या संवसारांत वावुल्ले , तरी 
तुमकां अज्ञातवासाच्या काळांत त्रिभुवनांत सुद्दा कोण वळवूक पांवचो 
ना ! तुमी ह्या तेराव्या वसांत विराट नगरांत रावात . थें तुमकां म्हज्या 

प्रसादाक लागून कोण वळखिनासतना तुमी गुप्त उरतले . तुमच्या मनांत 
जी जी रुपां घेवचेलीं तुमी थारायल्यांत , त्या रुपांनीं तुमी खुशाल वावरात . 
हांवें तुमकां पारखूचेखातीर मिर्गाच्या रुपान व्हेल्ले अरणी आनी मन्थ हे घेयात , 
आनी त्या ब्राह्मणाक दियात . म्हज्या सोन्या , तूं आनीक जाय तो वर म्हजे 
कडल्यान मागून घे . हे नरश्रेष्ठा , तुका वर दिवन दिवन आजून म्हनें 
समाधान जायना . कोणे आजून मागूंक ना असो मोठो अप्रतिम तिसरो 
वर , तूं पुता , म्हजेकडल्यान मागून घे . राजा , तूं म्हज्या तेजापासून 
जल्माक आयला . तसोच विदुरय म्हज्या भागाक लागून जल्मला . ' 
युधिष्ठिर उवाच । देवदेवो मया दृष्टो , भवान्साक्षात्सनातनः । 

यं ददासि वरं तुष्टस्तं ग्रहिष्याम्यहं पितः ॥२३ ॥ 
जयेयं लोभमोहौ च , क्रोधं चाहं सदा विभो । 

दाने तपसि सत्ये च , मनो मे सततं भवेत् ॥२४ ॥ 
युधिष्ठिर उलैलो : " देवांच्या देवा ! तुका सासणाक हांवें म्हज्या 
दोळ्यांनी पळेलो . तूं जो वर म्हाका दिशीत तो हांव संतोषान घेतलों . 
देवा , सदांकाळ म्हाका लोभ , मोह आनी राग हांचेर जैत मेळू . दान तप 
आनी सत्य हांचेभितर म्हजे मन सदांकाळ वावरूं . " 

यमधर्मान हो वर युधिष्ठिराक दिवचो न्हय तर आनीक कोणाक दितलो ? 
यमधर्म उवाच । उपपन्नो गुणैरेतैः स्वभावेनासि पाण्डव । 

भवान् धर्मः पुनश्चैव यथोक्तं ते भविष्यति ॥२५ ॥ 
धर्मदेव उलैलो , “ तुज्या स्वभावानूच तुवे हे गुण जोडल्यात . तूं स्वता 
धर्मच आस , म्हणून तूं उलैलो तशे घडटलें . " 
वैशम्पायन उवाच । इत्युक्त्वाऽन्तर्दधे धर्मो भगवाँलोकभावनः । 

समेताः पाण्डवाश्चैवसुखसुप्ता मनस्विनः ॥२६ ॥ 
उपेत्य चाश्रमं वीराः सर्व एव गतवलमाः । 
आरणेयं ददुस्तस्मै ब्राह्मणाय तपस्विने ॥२७ ॥ 

वैशम्पायन उलैलो : “ इतले उलोवन संवसार निर्माण करपी धर्मदेव 
दिष्टीभायर गेलो , आनी सुखान न्हिदून उठिल्ले , आनी स्रमाचो परिहार 
जाल्ले , ते पांडव आपल्या आस्रमांत गेले . आनी ताणी त्या तपस्वी 
ब्राह्मणाक ताजो अरणी आनी मन्थ दिले ! 

इदं समुत्थानसमाहतं महत् । 
पितुश्च पुत्रस्य च कीर्तिवर्धनम् । 
पठन्नरः स्याद्विजितेंद्रियो वशी । 
स पुत्रपौत्रः शतवर्षभाग्भवेत् ॥२८ ॥ 
न चाप्यधर्म न सुहृद्विभेदने । 
परस्वहारे परदारमर्शने । 
कदर्यभावे न रमेन्मनः सदा । 

नृणां सदाख्यानमिदं विजानताम् ॥२ ९ ॥ 
हे पांडवांच्या मरपाचें आनी परते जिवे जावपाचे बापुय - पुतांचे कीर्त 
वाडोवपी श्रेष्ठ आख्यान जे लोक वाचतीत , ते आपली इन्द्रियां सदांच 
आपल्या ताब्यांत दवरतले . आनी मनाचेर संयम राखपी जावन , पुतां 
नातवांसैत शंबर वर्सी जगपाचे भाग्य जोडटले . जे लोक हे आख्यान 
सदांच ध्यानांत दवरतीत , तांचे मन अधर्मांत , आपले नातेवर्गी लोकांमदीं 
झगडे लावन दिवपांत , दुसऱ्याचें धन नागोवपांत , दुसऱ्यांच्या बायलांचेर 
वायट दिष्ट दवरपांत , कंजूषपणांत रमूंचें ना . 


जुगाराच्या कैफांत सगळे राज्य , भाव , बायल , आपुण स्वता , हे सगळे 
पणाक लावन हरपी , आनी आपले पतिव्रता राणयेची विटंबणा आपल्या 
दोळ्यांनी पळोवपी नालायक क्षत्रिय राजा , सामकोच पेज ! अशें म्हणून 
कांय लोक ह्या युधिष्ठिराक खेबडायतात ! पुण तो तसो नासलो म्हणपाचे हे 
यक्षाख्यान दाखोवन दिता ! संवसार जिखपी चार भावांक आनी तेजस्वी 

बायलेचो तो देव आसलो ! भीम आनी अर्जुन म्हळ्यार मूर्तिमंत बळगें 
आनी बुद्धी . असल्या बुदवंत आनी शक्तिमान वीरांचेर शेक चलोवपी 
पुण्यश्लोक तांचेहून तेजस्वी आसूंक जाय ! प्रत्यक्ष कृष्ण भगवानान जांची 
सेवा केली त्या भक्तांचो हो शिरोमणी ! जायते फावटी ताणे आपल्या 
भावांक संकटांतल्यान वाटायल्यात . वनवासांत आसतना भीमाक एका 
हारान म्हळ्यार अजगरान जितो मारतां मारतां युधिष्ठिरान ताका वाटायल्लो ! 
जल्मभर युधिष्ठिरान आपल्या पराक्रमी भावांक सन्मार्गार दवरून तांचें 


कल्याण केले . 


म्हणटा , तो 


यमधर्म आनी युधिष्ठिर ह्या बापुय - पुतांचे हे आख्यान 

जो 
सुद्गुणांनी मोठो जावन ताचे कल्याण जाता ; अशें व्यासमहर्षि सांगता . 
पुण युधिष्ठिर यक्षाक जाप दितासतनाच सांगता की : 

पठकाः पाठकाश्चैव , ये चान्ये शास्त्रचिन्तकाः । 
सर्वे व्यसनिनो मूर्खा , यः क्रियावान्स पण्डितः ॥ 

( व . प . ३१२-१०४ ) 
तोंडान शास्त्रांची निखटी पारायणां करपी , दुसऱ्यांकडल्यान पारायणां 
करून घेवपी , आनी शास्त्रांचे फकत चिंतन करपी , हे लोक संवसाराच्या 
बंदपासांत पडिल्ले मूर्ख आसतात ! जो कितेंय वावर करून दाखोवन 
आपणाक आनी आपल्या - पेल्यांक वैर काडटा तोच खरो ज्ञानी ! 
यक्षप्रस्न ह्या आख्यानाचे हेच सार ! 


इत्येषा वाङ्मयी पूजा श्रीमत्तलस्तंभपादयोः । 

अर्पिता तेन श्रीरामो प्रीयताम् पंचायतनः ॥ 
हे पुस्तक बरोवपान म्हजेकडल्यान घडिल्ली पुजा देवा तळखांब्याच्या 
पायांर हांव अर्पण करतां . हे पुजेन तो श्रीरामपंचायतन संतुष्ट जांव . 


आमची फुडली बरोवपां : 


रघुवंश - सर्ग १ ते ५ 
कठोपनिषत् 
महाभारतांतले रामायण 


